

ఆంధ్రసాహిత్య పరిషత్పత్రిక.

సంపుటము. ౧౬. { ప్రభవనామసంవత్సరము } సం. ౨౦.
 { జ్యేష్ఠాషాఢమాసములు. }

పిల్లమచ్చి పినపీరబద్రకవి—శృంగారశాకుంతలము.

— శ్రీమత్ అచ్యుతరావుగారు, ఎం. ఏ., ఎల్.టి. —

— విజయనగర రాజ్య క్షీణదశ —

నారాయణకవియేలిక యగుపూసపాటి బసవరాజునుగుఱించి న్నాయు నపుడు విజయనగరరాజ్య మెట్లు సంగమవంశపు కడగొట్టురాజుల యసమర్థత చేత క్షీణదశకు వచ్చినదో తెలియఁజేసితిని. ఆకట్టకడపటిరా జగువిరూపాక్షరాయలు స్త్రీలోలుడై, మద్యపానవివశుడై రాజకార్యములను దన మంత్రిసేనానుల కొప్పగించి స్వైరవిహారుడై యుండెను. ఇట్టియరాజకస్థితిఁ జూచి ప్రాతశస్త్రపు లైనగజపతులును గ్రౌతశస్త్రపు లైనబహుమితురుష్కులు ను దూర్చుననుండియు, సుత్తరదిశనుండియు రాజ్యమును ముట్టడించిరి. సా మంతరాజు లందఱు రాజ్యమునకుఁ గలుగఁజోయెడి విప్లవమునకు భీతిల్లుచు రాజ్యమందలి మహాసేనాని యగు సాళువనరసింహరాయలకు సహాయపడిరి.

— సాళువనరసింహరాయలు —

అదివఱకే పరరాజభీకరుడై యున్న నరసింహరాయ లితరసామంతు లసాయముం బొంది శస్త్రపులను బాఱఁదోలెను. బోనగిరి, చెంచి, డిడయగిరి, పెనుగొండ మున్న గుమర్గములనుండి పగతుఱ వేఁబడి విజయనగరరాజ్యము శిథిలము కాకుండఁ గాపాడెను. సంగమవంశము నిస్సంతతి యగుటచేతనో, లేక రాజ్యరక్షణకర్త యని సామంత ప్రభువులందఱే కగ్రీవముగా పీనిని విశ్వ సింహుటచేతనో, యీమహాసీయుఁడు క్రీ.శ. 1487 విజయనగరరాజ్యసింహాస న మెక్కి సాళువవంశమునకుఁ బ్రథమపురుషుఁ డయ్యెను.

— సాళువవంశము —

సాళువవంశము చంద్రవంశము. ప్రథమమున గుండరాజు ; అతనితో డుకు లాద్దురిలో సాళువ మంగరాజు గొప్పవేరు ప్రతిష్ఠలు బొంది దక్షిణను రతాను నెదిరించి సంపరాయనికి రాజ్యము నిల్పియు, శ్రీరంగనాయకులకు

నలువది వేలమాడ లుమ్మడి యొసంగియు, మధురాసురతాను నోడించి పాగువ
బిరుదమునొందియు, నిట్టి మహాపరాక్రమాటోపములగుకార్యములు సేసి విజ
యనగరరాజ్యచరిత్రలో వాసిగాంచెను. మంగరాజునకు నాదగరు శొడుకులు.
అందులో గౌతరాజునకుఁ బుట్టిన నలుగురుపుత్రులలో నగ్రజుఁ డగు గుండ్రాజు
నకుఁ దిమ్మరా జనియు, నరసింహరా జనియు నిద్దఱు కుమారులు. ఈనరసిం
హరాయలే కులక్రమాగత మైనసేనానియై విజయనగరరాజ్యమును గాపాడి
తుట్టతుదకు సింహాసనము గూడ నెక్కెను.

ఈతనికాలముననే పిల్లలమఱ్ఱి పినవీరభద్రుఁ డనెడి యొకగొప్పయౌధ
కవిశ్వరుఁ డుండెను. అతఁడు తా న్రాసిన గ్రంథములలో “శైమినిభారతము”
నీసార్యభామున కంకిత మొనర్చెను.

కవివంశము :—పిల్లలమఱ్ఱి యనుగ్రామము గుంటూరుజిల్లాలో, తెనా
లితాలూకాలో నున్నది. ఇప్పు డీకాలమునం దున్న పిల్లలమఱ్ఱివారి కుటుంబ
ము లన్నియు పెలనాటిశాఖలోఁ జేరినవి. పినవీరభద్రుని నియోగి యని
ను. రా. రా. శ్రీ కందుకూరి వీరేశలింగముపంతులుగారు మున్నగువారు న్రా
సియున్నారు. ఇప్పటికాలపు నియోగివైదికభేదములఁబట్టి యానిర్ణయముఁ జే
యుచుండుట చరిత్రముల యథార్థతకు విరుద్ధ మని నాకుఁ దోచుచున్నది.
సుమారు రెండుమూడుశతాబ్దములక్రిందటివఱ కిట్టిభేదము లేదనియు, న్రా
యశః యింత ప్రబలముగా వైనను లేదనియు, చరిత్రవిమర్శకుల యభిప్రాయ
మని నొక్కి చెప్పవచ్చును. ఒకటేకుటుంబమునందుఁ గొందఱు వైదికసాంప్ర
దాయమున నుండుటయుఁ గొందఱు లౌకికవృత్తులలో మెలంగుటయుఁ దట
స్థించుచుండెను. బహుశః యిప్పటికాలమువలె గాక సంబంధబాంధవ్యములు
గూడ నుండి యుండవచ్చును. కనుక యానాటికపులు నియోగులే గాని వై
దికులు కా రని చెప్పట నప్పటికి లేనిభేదము వారోపించుట యని యుచిత
జ్ఞాలయభిప్రాయము.

పినవీరభద్రునివంశము పండితవంశము. కవిప్రాతలఁబట్టి చూచిన ద
నకుఁ బూర్వమే తనవంశము ప్రసిద్ధిచొంది యుండె నని తోచుచున్నది.

క. తాతయుఁ డండ్రియు నగ్ర, భ్రాతయు నుం దాను భవనభాసురకృతిని
ర్మాతలు పిల్లలమఱివి, భ్యాతునిఁ బినవీరు బోలఁ గలరే నుకపుల్.

సీ. అమృతాంశుమండలంబాలవాలముగాగ మొలచెనొక్కటిజగన్మోహనముగఁ
జగించె విలయసింధుగల్గె తనదేంభశయనీయవరపలాశములతోడఁ
చిత్తదేవతలకు నందితన త్రళాలయై చెట్టుగట్టెను గయాజ్ఞే తనీమ
నిలువనీడయ్యె నిందీవర ప్రియకళాకోటీరునకు భోగికుండలునకు
మట్టిమూత్రంబె పిల్లలమట్టి పేరు, పేరువలెఁగాదు శారదావీరకంబు
హరిలోపలఁ బినవీరువాక్యసరణి, సరసులకు నెన్నఁ గర్గరసాయనంబు.
(జైమినిభారతము.)

వీరిది కాశ్యపనగోత్రము. తండ్రిపేరు గాదయ్య ; తల్లిపేరు నాగమాంబ.
పినవీరున కన్నగా రొక యుడెను. ఇవి యింతవఱకు, పినవీరభద్రుని గ్రంథముల
నుండి తెలిసినవిషయములు.

ఈవంశస్థుడ నని చెప్పికొన్న మఱియొకకవి పెనుమళ్ళ సోమనామా
త్యుడు తాను వ్రాసిన 'సీమంతినీపరిణయ' మందు పినవీరభద్రునిగుఱించియుఁ
దద్వంశమునుగుఱించియుఁ జాల విలునయైన యంశములను వ్రాసియున్నాడు.
తన్నూలముగా సీమహాకవినిగుఱించి యెక్కుడు సంగతులను చెలిసికొనఁగ.
లుగుచున్నాము.

గాదయ్యనాగమాంబలకుఁ జాలకాలము సంతానము లేకపోవుటచే
దక్షిణమున నున్నయొకశైలగుహలోఁ దపస్సు చేయుచున్న భారతీశ్వరుని
కు యతిపరు నుపాసించి యాతనివలన మంత్రోపదేశము నొంది యిద్దఱుకవల
పుక్తులఁ గనిరి. వారిలోఁ బెద్దవాడు పెదవీరభద్రుడు, చిన్నవాడు పినవీర
భద్రుడు. పినవీరభద్రుడు పుట్టుకలోనే యొకజడ ధరియించెనట ! కాలక్ర
మమున వీరిద్దఱు పెద్దవారైరి. పెదవీరభద్రుడు రాజ్యకార్యదక్షుడై కన్దా
టకరాజులకొలుపునకుఁ బోయి డెబ్బదివేలసామంతులకు నధికారియై మంత్రి
పరేఁబ్యులచే నుతికొంది గొప్పయశస్సు గాంచెను.

రెండవవాఁ డగు పినవీరభద్రుడు వీరేశ్వరునియవతారమే యనఁడగి
నట్లు సకలశాస్త్రంబుల నభ్యసించి కాళిదాసాదిమహాకవులవలె గావ్యరచనఁ
జేయఁగల సమర్థుడయ్యె.

పినవీరభద్రున కిద్దఱుపుక్తులు గలిగిరి. (1) వీరన్న (2) మల్లేశ్వరుడు.
మల్లేశ్వరుడు కటకపురిరాజుల, అనగా గజపతుల యాస్థానమున నుద్వోగి
యై తనకార్యదక్షతాఘనతఁ జూపించి యారాజుచే పెనుమళ్ళగామమును
బహుమానముగా నొంది యాగామమున నివాస మేర్పఱుచుకొనెను. అకా
రణమునఁ బిల్లలమట్టి యనునెంటిపేరు వోయి పెనుమళ్ళ యని యింటిపేరు
వచ్చినది. మల్లేశ్వరున కిద్దఱుకొడుకులు—వీరన్న, సోమేశ్వరుడు. వారిలో
వీరన్నకు సర్వన్న యను సుతుఁడును, అనన్యన్నకు పెద్దాంబయందు నలుగురు

కుమాల్లును గలిగిరి. i పెదబసవయ్య, ii చినబసవయ్య, iii ఉమ్మన్న, iv తిమ్మన్న. ఈనలుగురిలో సోమనామాత్యునకు* భావమ్మయందు సరసన్న గలిగెను. ఆసరసన్న వెంకాంబను వివాహమాడెను.

పైఁ జెప్పిన సోమనామాత్యుడు మాధవవర్ధనంతతివాడైన పూసపాటి తిమ్మరాజునొద్ద మంత్రియై యొక నవ్యకావ్యము రచియింపఁ గొతుకంటు గలిగి శ్రీశైలనివాస భ్రమరాంబాసమేత మల్లేశ్వరకృపాపాత్రుడై, సీమంతినీ కల్యాణమును రచియించి తత్సామివారి కంకితము చేసెను.†

సోమనామాత్యుడు చెప్పినయీగాథ యంతయుఁ జిత్తముగానే యున్నది గాని యొక గొప్పసంశయము గలుగుచున్నది. ఈకవి పినవీరభద్రుని పుత్ర పౌత్రసంతతిలోనివాడైనయెడల పినవీరభద్రునిగోత్రము కాశ్యపనగోత్రమును, ఈకవిగోత్రము భారద్వాజనగోత్రము నగుట యెట్లు తటస్థించును? కావున సీమంభావళిలో నెక్కడనో గొంచెము పొరపాటుండవచ్చును. మొత్తముమీఁద సోమనామాత్యుని సత్యోక్తిని గాని, అతనివంశగౌరవమును గాని సందేహింపనక్కఱలేదు. మనపుణ్యవశమున పినవీరసంతతి క్రమమును జెప్పి వీనులవిం దొనరించినందున కితనికులగౌరవాభిలషితమున నొకింపుక. గ్రించు లున్నను సరకుగొనక మగవంతతిలోనివాడు కాకపోయినను ఆడు సంతతిలో నైనను జేరి యుండు ననియే తలంచెదను. సోమనామాత్యునివలనఁ దెలిసిన ముఖ్యవిషయ మేదన :—పెదవీరభద్రుడు కన్ఱాటరాజ్యములో గొప్పయుద్యోగము చేసెననునది. ఈయువపత్ని నాథారణముగాఁ జేసికొని పినవీరభద్రునిజీవితవిషయములోఁ గొన్నిటికి హేతువులను మనమూహింపవచ్చును.

— పినవీరభద్రుని కృతులు —

శ్రీ భారతీతీర్థయతీర్థులవారి కృపాపాత్రుడై విద్యాసంస్కారముం బొంది కవితానైభవమునఁ జెన్నొంది యామహానీయుని గురుచరణారవిందముల నిట్లని పూజించెను.

కా. అర్థి న్నామక మానసాబ్జమున నధ్యాసీనుఁ గావించి సంస్థానితు న్యతినార్వణముఁ బరమ బ్రహ్మనుసంధాత నా న్నాగాలంకృతబంధురభు తిరహస్యజ్ఞాత శ్రీభారతీ తీర్థశ్రీచరణంబు నుల్లసితము కిప్తే యసీవల్లభుక.

* సోమనామాత్యునకు సమటకు మాటు ఉమ్మనామాత్యునకు నని యుండవలెను.

† ఈగ్రంథమునకుఁ పూసపాటి అచ్యుతరామరాజుగారి యాశ్చర్యోప్పన కావ్యహితీ కూరన్న చే భద్రపతి, వ్రాయఁబడినది. ఇంకను ముద్రించఁబడలేదు.

(ఈగ్రంథము చిత్రాడపురవాస్తవ్యులగు కీ. శే. వెలికావి లచ్చారావుగారు ఆయుధ్రితాంధ్రగ్రంథసర్వస్వమున ద్వితీయగ్రంథముగ ముద్రించినయైనారు. ప|| అ||)

శృంగారశాకుంతలమందలి యాశ్వాసాంతగద్యమున “ఇది శ్రీభారతీ తీర్థ గురుశ్రీచరణకరుణాలబ్ధ సిద్ధసారస్వతపవిత్ర.....” యని యున్నది. ఈ భారతీతీర్థులవా రెవరో మనకు స్పష్టముగాఁ దెలియదు.

పినవీరభద్రకవి రచించిన గ్రంథము లీక్రమముగా నున్నవి గాని, వానిలో మన కిప్పటికి లభించినవి రెండుమాత్రమే.

సీ. రచించినాఁడవు రమణీయవాగ్గీతి *సవరసదర్పణం బభినవముగఁ బలికినాఁడవు తేటపడఁజేసి నారదీయము సత్కవిశ్రేణి యాదరింపఁ జెప్పినాఁడవు శేముపీవిశేషంబున మాఘమాహాత్యైంబు మంజుషణీతిఁ గావించినాఁడవు ఘనబుద్ధి మానసోల్లాససారము సముల్లసితశయ్య భారతీతీర్థయతిసార్వభౌమగురుకృ, పాతిశయలబ్ధకవితావిభూతి గలిగి గౌరవముగాంచినాఁడవు కవులచేత, విఖులచాటూక్తి నిర్ణీద్ర వీరభద్ర.

ఈపద్యమును, దనశృంగారశాకుంతలమునఁ గవియె చెప్పకొనెను. దీనియందుఁ బేర్కొనిన నాలుగు గ్రంథములును నామమాత్రావశిష్టము లై నవి. ఈమహాకవికృతులలో మన కిప్పటికి లభించినవి (1) శృంగారశాకుంతలము, (2) జైమినిభారతమును—బహుశః యీరెండే ప్రాథమికము లగుట చేత విస్మృతిలోకమున సుఖనిద్రఁ జెందక యీనాలు గైదుమందలసంవత్సరములనుండియుఁ బాతకమహాశయలహృదయసీమలయందు గౌరవస్థానము నలంకరించియున్నవి.

— శృంగారశాకుంతలము —

భారతమందలి శకుంతలాదుష్యంతులకథను ‘శృంగారశాకుంతల’ మనఁ జూపే రిడి ప్రబంధరూపముగా విరచించెను.

గీ. కథప్రసిద్ధము మిగులశృంగారవతియుఁ, బరిగణింపఁగ శ్రీమహాభారతమునఁ గథితమైనశకుంతలాభ్యాసభంగి, నది ప్రబంధముఁజేయు ప్రఖ్యాతినొంద.

* అతారదర్పణ మని సోమనామాత్యుడు చెప్పెను. అదియే సరి యైనపాత మని తోచుచున్నది.

† ఇవిగాక ‘పురుషార్థసుధానిధి’ యనుగ్రంథము కూడ రచించెనట. అదియును లభ్యముగలేదు. విద్యారణ్యులు పురుషార్థసుధానిధి యనుగ్రంథము రచించిరి. దాని కిది తెనుఁగై యుండు శేషం. తైత్తిరీయభాష్యసారమునకు మానసోల్లాస మనుపేరు గలదు. దాని సారమే యితనికృతియై యుండవచ్చును.

గీ. భారతప్రోక్షకథ మూలకారణముగఁ, కాళిదాసునినాటక క్రమముకొంత
తావకోక్తికి నభినవశ్రీ వహింపఁ, గూర్చి కృతినేయు నాకు శాకుంతలంబు.

అని కృతినొందిన చిల్లర వెన్నయామాత్యుఁడు కవిత్వో జెప్పెను.

సంస్కృతనాటకములను బ్రబంధములుగా భాషాంతరీకరణము సేయుట.

భారతమండలికథను, కాళిదాసునిసూప్రసిద్ధనాటక క్రమమును బాటించి యాంధ్రప్రబంధముగా నితఁడు రచించెను. ఈసందర్భమున నొకజటిలప్ర, శ్మకుఁ బ్రత్యుత్తర మాలోచితము. సంస్కృతనాటకరాజములను మనపూర్వకపు లాంధ్రప్రబంధములుగా ననువదించిరి గాని, యాంధ్రనాటకములుగాఁ బరివర్తింపలేదు. విద్ధసాలభంజిక యనుసంస్కృతనాటకమును మంచనకవి, 'కేయూర బాహుచరిత్ర' యను పేరఁ బ్రబంధముగా మార్చెను. పినవీరభద్రునికి సమకాలికు లగు (జంటకపులు) నంది సింగన్న, ఘంట మల్లయ్య యను వారు కృష్ణమిశ్రుని ప్రసిద్ధనాటక మగు 'ప్రబోధచంద్రోదయము' నాంధ్రప్రబంధముగా ననువదించిరి. రావిపాటి త్రిపురారాతకుని 'ప్రేమాభిరామమును' శ్రీనాథుఁడు క్రీడాభిరామ మనుప్రబంధముగాఁ జేసెను. మురారికవి రచించిన యనర్హరాఘవమును బిజ్జల తిమ్మకవి ఆంధ్రప్రబంధముగా రచించెను. ఇట్లొకను మఱిొన్ని దృష్టాంతములను గనుపఱుపవచ్చును. ఆంధ్రకపులు సంస్కృతనాటకములను జదివెయు నాటకనిర్మాణముల గ్రహించెయు నాటకములుగా న్రాయక ప్రబంధములుగా వ్రాముటకుఁ గారణమేమి ?

ఈవిషయమునుగుఱించి యిదివఱలో నే వ్రాసిన "ఆంధ్రనాటకములు, రంగస్థలములు" అను గ్రంథమునందఁ గొంతవఱకుఁ జర్పించితిని. ఆభాగము విచ్చుట సందర్భానుసారముగ జరపఱిచెదను.

సంస్కృతనాటకములు సుమారు రెండువేలసంవత్సరము లయి మన దేశమం దుండియు, విశేషతః ఆంధ్రదేశమున, పదిపదవైదువందలసంవత్సరములనుండి చదువఁబడఁచుండియు నాంధ్రభాషలో మాత్రము గతతత్వాబ్దివఱకు నిజమయిన నాటక మొక్కటియుఁ గానరావండుట యందఱకు నచ్చెరువు గలిగించుచుండిన విషయమే. సంస్కృతనాటకములను బండితులు చదివి సంతోషించిరే గాని యనుకరణమైనఁ గావింపరైరి. దీనిని గుఱించి పలువురు పలువితములయిన యభిప్రాయములను దెప్పిరి గాని ముఖ్యముగా నాదృష్టికిఁ దోచినకారణ మేమన, మనవాఙ్మయములో సంస్కృతమునందఁగాని మఱి

యే హైందవభాషయందు గాని పాడనూపని ప్రబంధస్వరూప ముత్పత్తియగుటయే యని చెప్పదగియున్నది. మన ప్రబంధములు సంస్కృతనాటకములకును, సంస్కృతకావ్యములకును మధ్యవర్తులు. వీనియందు నాటకముల యొక్కయు, గావ్యములయొక్కయు లక్షణములు సామాన్యముగ నుడుటచే వేఱుగా నాటకములు న్రాయనవసరము లేకపోయినది. ఇటీవల నాంగ్లేయవాఙ్మయమునందలి యనుభవము గలిగిన కొలది నాభాషయందున్న పవలలను నాటకములను మనవారు చదివి యామూర్తులను బట్టి ప్రతిమూర్తులను సృష్టింపజేసిరి.

ఇతరద్రావిడవాఙ్మయములు, అనగా, అఱవమునను, గన్నడమునను బ్రీక్షించినను, జైనశైవ సిద్ధాంతము స్థిరమే నైయున్నది. ద్రావిడకర్ణాటకభాషలకంటె మనభాషయం దెక్కుడు సౌకర్య మొకటి కలదు. అదేదన:— ఆభాషలయందు వలెగాక మన ప్రబంధములు గీర్వాణనాటకములవలె, నలుదాతాశ్వాసములతోఁ బూర్తిఁ జెంది కథ యంతయు నాటకసర్వయపరిమాణములను మించక యుండును. ద్రావిడ కర్ణాటకములలో నట్లుగాక కొన్ని ప్రబంధము లిరువది, ముప్పది యాశ్వాసములవఱకు విస్తరించి, సంస్కృతకావ్యములఁ బోలియుండును. అనగా నాంధ్రప్రబంధములు సంస్కృతనాటకములవలెను, ద్రావిడ కర్ణాటక ప్రబంధములు సంస్కృతకావ్యములవలెను నిర్మాణక్రమమును సూచించుచున్నవి. కావున విద్యాభ్యాసం లగువారికి నాటకములకు బదులుగా ప్రబంధములు చేకూర్పబడినవి.*

— శృంగారశాకుంతలము —

ఈ పేరునకు గారణము :—కాళిదాసుని శాకుంతలము నాధారముగాఁ గొని పినవీరభద్రుడు శృంగారశాకుంతల మను గ్రంథమును వ్రాసెను. ఈ గ్రంథమునకు శృంగారశాకుంతల మనునామ మిడుటకు బహుశః శ్రీనాథుడు తాను రచించిన నైషధ ప్రబంధమునకు శృంగార నైషధ మనిపే రిచ్చియుండుటయే

* పామరజనులకు 'వీధి నాటకములు' 'భాగవతములు' రచియింపబడినవి. ఈ గ్రంథములు నైకము గొప్పకవులచేతనే వ్రాయబడినవి గాని హిమవర్షలకు విడిదికెట్లబడలేదు. విమలమధావుఁ డయినను ప్రాచీనకాలమందలి భాగవతము లాడుటయే వృత్తిగాఁగల కూచిపూడి, గడ్డిపూడి మొదలగు గ్రామములనుండి యీ గ్రంథములను సంపాదించి యాంధ్రనాటకవాఙ్మయచరిత్రమును సమీకర్షింపి తో విపులముగా వ్రాసిన నెంతయో దేశసేవ యొనరింపఁగలడు.

యని చెప్పవచ్చును. శ్రీనాథుని వెనుమోటు వచ్చినకపులలో ముఖ్యముగా పినవీరభద్రుఁ డామేటికవి సనేకవిధములుగా ననుసరించెను. పాండిత్యమునను, కవిత్వశైలిని, శృంగారరసవర్ణనములను, సీసపద్యముల గరువంపుహరుపుల నీ కవి శ్రీనాథుని జాలవఱకు ననుసరించియున్నాఁడు. శృంగారరసవర్ణనమువిషయములో బహుశః శ్రీనాథునకుఁ దాను సమాన మయినయుద్ది యని భావించుకొని యుండె నని యాహించుట పొరపాటుకాదు.

కృతిపత్తి ప్రశంస :—నెల్లూరుజిల్లాలో, కందుకూరుతాలూకాలో నుండు చిట్టగుంటకు సమీపమున నున్న సోమరాజుపల్లెకు కరణమైన చిల్లర వెన్నయామాత్యున కీ గ్రంథము కృతి నొసంగఁబడినది. వెన్నయామాత్యుఁడు కవితో నిట్లు ప్రసంగించెనట.

గీ. కలదు చాలంగఁ బ్రేమ నీవలననాకు, వేడ్కనడిగెదఁగపులెల్ల వేడ్కపడఁగ
షట్పహస్రకులోద్భవసచిపులందు, సుకృతిగాఁజేయు నాకొకసుకృతిఁ జేసి.

కావున వెన్నయామాత్యుఁ డార్చేల నియోగి యని స్పష్టము. అతఁడు పాండిత్యగోష్ఠుఁడు. నాగయామాత్యునకును పోతమాంబకును జ్యేష్ఠపుత్రుఁడు. ఉన్నతరాజకీయోద్యోగము గాని మఱి యేవిధమయిన ప్రతిష్ఠావహమగుపదవి గాని గలిగియుండినట్లు గాన్పించలేదు. బహుశః గొప్పభాస్వామియై ధర్మకార్యానుస్థానపరుడై సప్తసంతానములఁ గావించి తనజీవితముఁ బుణ్యవంతముఁ జేయుతలంపు గలిగి యుండనగును. ఈశ్వరభక్తుఁడును, నిత్యసోమవార వ్రతదీక్షాకలితుఁడు నై బ్రాహ్మణసమారాధనలుచేయుచుండెను. ఇట్టి శుద్ధచరిత్రున కీ గ్రంథము కృతి సమర్పణ చేయఁబడినది. బహుశః యీకృతి సమర్పణకాలమున కింకను పినవీరభద్రునకుఁ గర్ణాటసంస్థానములోఁ బ్రవేశము గలిగి యుండలేదు. అతనియన్న పెద్దయుద్యోగము చేసినతఱువారనితఁడుగూడ యారాజాస్థానములోఁ గవీశ్వరప్రభాకరి నొందఁగలిగెను. అసమయమింకను వచ్చియుండలేదు.

ఈశకుంతల ప్రబుధకృతినమర్పణములో నొకచిన్న వింతసంగతి కానఁబడుచున్నది. అది చూడ బహువిచిత్రముగానున్నది కావునఁ గొంతవిపులముగా వ్రాసెదను.

ఈ గ్రంథమందలి యాంధ్రకవిస్తుతిలో నన్నయభట్టును, తిక్కన సోమయాజిని మాత్రమే యీకవి పేర్కొనెను. (సశేషము.)

నవ్య కవిత.

—♦ అట్టిలి సూర్యనారాయణగారు ♦—

ఈలోకములో మానవునకు దీప్తమమఖమును, బ్రధానతమాభియోగమును గల్గునప్పు డేకార్య మొనర్చినందున నిట్టివి తటస్థించినవి యని మనస్సు వితర్కించుకొనుట సాజముకదా! సాధారణముగ మనస్సునం దన హిష్ణుత పొడము చుండుటచేతనే యుద్ధము టుద్భవించుచున్నది. సంసారమునం దెవ్వరు ప్రవేశించుచున్నారో వారి కిది యొకనూతనాంశము గాదు.

మనస్థైర్యమహామంత్రి మేమానవునిమానసము నాశ్రయించు, నమ్మానవుని మహాపురుషనామమున వ్యవహరించుచున్నారము. అట్టివానిమానసికక్షమయు, మస్తిష్కశక్తియు సాధారణపురుషుల కగ్రాహ్య మై యుండును. పాండితి యనునది యొకవ్యవస్థ. అది సాధారణధీమంతులకు సహ్యదయత్వమువలనను, బుద్ధివిశేషమువలనను గలిగెడిది. ఎవ్వరియెడఁ బ్రకృతి, విశ్వలక్ష్మి, కృపణముగా నుండునో వారిని జ్ఞానముసహితము కరుణింపఁజాలదు.

సర్వాంగశిక్షాద్వారమున నెవ్వరిచిత్తము వికసింప దో, వా రీధరాతలమున నేవ్యాసారమర్మములను గ్రహింప నేరరు. ఏవిషయసంబంధమునను వా రుభయపక్షములఁ జూడ నేరనివారై యుంటచే, నెట్టిన్యాయసిద్ధాంతమును సరళముగాఁ జేయఁజాలరు. జాతీయవిచిత్రభావముల, విచిత్రచింతనల, లెస్సగా నారయ నేరనివారు సంపూర్ణరూపమున మానవు నెట్లు గ్రహింప నేర్తురు?

జగత్పరివర్తనశీలము నెవరు చింతామూలమున గ్రహించి, తన్మధ్యమున నిజసంయోగమును సంరక్షించుకొందురో వారు నిర్మలచిత్తముం గలిగి మెలఁగు చుండ, సంశీర్ణమనస్కులు బౌధాజలమున మునిగి యల్పిష్ఠతచే దుర్గంధమును వెల్లిగ్రక్కు చుందురు. మనయాంధ్రభాషాప్రపంచమున, అన్నమయ, మనోమయ, ప్రాణమయ, విజ్ఞానమ యానందమయము లన నొప్పు పంచకోశములలో సాధారణముగా నొక్కొక్కట సంచారముచేసి, తదనుభవములను వెలారిచినమహాకవులు కొందఱు కలరు. అందు, ప్రథమద్వితీయము లైన యన్నమయమనోమయకోశములలో సంచారము చేయఁగలిగి, వర్ణనప్రాధాన్యము లయిన ప్రబంధాదులలో స్వకీయకల్పనావిశేషములను మంజు

అక్షరాలను బ్రాహ్మీసంస్కృతమున గ్రహించి విరాజిల్లు కొందఱు కానవచ్చుచున్నారు. మఱి కొందఱు ప్రాణమయకోశపరిజ్ఞానమును సహితము గడించి, యన్నమయ మనోమయకోశముల సామంజస్యమున న్నిల్పియు, ప్రాణజగత్సవర్తనాదులఁ గొంతవట్టు గ్రహించి నోవినమహానుభావులు పొడకట్టుచున్నారు. చేతనములైన, నచేతనములైన, నొక్కప్రాణముతోఁ గొట్టుకొనుచు జల్లుమనుచుండుటయు, పరస్పరసహానుభూతిచేఁ బరిధివిల్లుచుండుటయు, మనోవిజ్ఞానమునకును భౌతికవిజ్ఞానమునకును వైతికదర్శనమునకును (Moral Philosophy) సన్నిహితసంబంధము వెలయుటచేత నిత్యానందానుభవము లభించుచుండుటయు, విశ్వజననమైన బృహత్సామంజస్య మలవడినతోడనే సకలభేదములు యథాయథలయి మాటుపావులుధరించి యదృశ్యములై పోవుటయు గ్రహించి లోకమును శాంతపరశమార్గమునఁ బ్రవర్తిల్లు కేయదగు నవ్యకృతలెందఱెందఱో యవసరమై యున్నారు. కష్టజీవులకు, దేశసేవకులకు, నవజీవనలాభ మను గ్రహించ దగ్గు లయిననవ్యగాయకు లెందఱెందఱో యవసరమై యున్నారు.

విచిత్రతామధ్యమున వైకృత్యమై, యైక్యమధ్యమున సంసారమును గ్రహించుటయే సర్వధర్మజ్ఞులక్షణము. మానుషాంతఃకరణము వివిధసమయముల వినూతనకల్పనములఁ జేయుచుండు సాజము. ఇట్లు నవీనసృష్టిలక్షణోపేతమైనదే మనస్సు. ఈయంతఃకరణసంస్కృత్యసామగ్రిచేతనే, కావ్యసాహిత్య లక్షణము సంక్రామితమై యున్నది. ప్రాచీనకావ్యములను నవ్యకవిత్వము బలికించినచో, నీయంతము స్పష్టపడుటకు సందేహము లేదు. ప్రాచీనకవిత్వ జగదిలిహాసమునఁ జాలకాలము స్థాయీభావమునె వహించి యున్న దని గ్రహించఁబడినతోడనే నవ్యకవిత్వ తల యెత్తుచున్నది. చీనాదేశీయప్రాచీనకవిత్వదీనికి దృష్టాంతము. ఒకటి యాదిమము, మఱియొకటి పరిణామము ; ఒకటి విశుద్ధము (Classical) ; వేరొకటి కల్పితము, ఒకటి యుద్యమము ; మరొకటి యుచ్ఛ్వాసము. జర్మనీకవి యొకఁడు పురాతనవిశుద్ధకవిత్వము పరిమితమును మాత్రమే వర్ణింపవలసియుండె ననియు, కళాభిజ్ఞునిభావమునకుఁ దుల్యముగానే యది యుండఁగలె ననియు, నవ్యకళాకవిత్వము లన్ననో యపరిచ్ఛిన్నము, నాధ్యాత్మికము నగుతత్వమును వ్యక్తముచేయవలసియున్న వనియు వదియించియున్నాఁడు. జరిగిన దెల్ల సరిగా వర్ణించుటకు, కవి చరిత్ర

కారుడు కాడు ! పాతకలోకమున కూహింపఁ దగుబుద్ధిశక్తులున్నవని యంగీకరించి, కొన్ని విషయములు వారిభావనాశక్తికై విడిచిపెట్టవలయును.

ఇట్టికవిత్వమువలన సధికతరస్రయోజనములు కల వని గ్రహించినమనో ఘలు మనము ప్రాయశముగా మతముగా భావించుదానియందలి విశేష మెల్ల నం దజ్ఞాతముగాఁ గవిత్వము వెలయుచుండుట గనుక, నింతవట్టును జననా మాన్యమునకుఁ దెలిసియున్న దానికన్న మిన్న యగునుపయుక్తి దాన సమ హూడు ననియు, నున్నతగతు లందఁజేయ నది సాధనము గావచ్చు ననియు, నిర్ధారించుచున్నారు. మనము తన్నూతనమార్గములను బ్రదర్శింపవలసియున్నది. వీనాగరికలోకమందైనను నల్లడల భావనూచనల వెదచల్లుచు, భావగర్భితమైన యనంతవ్యంగ్య మై యుండు నదే యుత్తమకవిత్వ. విశ్వము నెల్ల వెల్లడించుటలో నతిసమర్థమైనది కవిత్వమే గనుక నదియే యఖిలకళలయందు గ్రగ్గణ్యమైనది. కవినేత్రము దివ్యదృష్టితో రోదనీకుహారాంతరమున దివినుండి భుజి కెని భువినుండి దివికిని బరిత్రమించుచుండును. ఇట్లు ద్యావాభూముల నొక్క పెట్టున సమరసభావమున మేళవించు సన్యకవిత్వయందలిభావములును గవిత్వ దయమున సమగ్రముగ, సలలితముగ, నైక్యముం బూని నెమ్మది కెంతయు నంతృప్తి గలిగించుచుండును. హృదయరాగములు వక్తృతావిశేషములతో నెల్లడి యగునది కవిత్వమునందే కాని యన్యకళలందుఁ గాదు. ఎద్దానిని గూర్చినభావ మైనను విస్పష్టగతిని బ్రదర్శింపఁగల్గునది కవిత్వమే సుఖస్రద మైనను దుఃఖజనకమైనను, ఉచ్చ మైనను, నీచమైనను, మానసము నుష్పాద గించునదియైనను, స్తంభించునదియైనను, బ్రతివిషయమునను భావస్ఫూర్ణమును వెలార్చునది కవిత్వమే. దృశ్యమును భావమును సమగ్రముగా నైక్య మందునది కవిత్వమందే. హృదయస్రపూర్ణభావములు కవితారూపమున గాక యన్యవిధమున బయల్పడనేరవు. సద్యస్సంతృప్తి గలిగించున దదియే జ్ఞానమునకైనను, భావనకైనను, సుఖాంత్యములకైనను దుఃఖాంత్యములకైనను, స్రసాదమునకైనను విషాదమునకైనను, ఈసహజప్రవృత్తియే మూలకారణముజీవిత సామాన్యవిషయముల నారసి పరమార్థములుగా మార్పఁగల్గువాడే మహాకవి. ఆంధ్రవాఙ్మయమున వేమనయోగింస్తునికవిత్వమహర్షి మిట్టిదే. ఆతనిమనశ్శక్తి నానావిషయద్వారమున సూక్ష్మస్ఫూర్ణమంది వెలుగు గొందుచున్నది. కవిత్వమున కందరానిది లేదని యదియె సూచించుచున్నది.

బాహ్యభ్యంతర మైనయెట్టితత్వమైనను నన్యకవితకు లోబడినదేయని యది యెవిశేషముగా పోధించుచున్నది. అభివనస్వర్గాభిముఖ మైనదే ననకవితా గతి యని యొక్కపరాసీగ్రంథకర్త వక్కాణించియున్నాడు. నూతనప్రేమోదయపాతువయి యన్యస్వర్భాములకు, అన్యప్రేమలకు నాత్మనుండి యెగయుచున్నట్లు లోకము మనసార గ్రహించునదిగా నుండువడుపునఁ బద్యమునుండవలయు ననియు నాతఁడు నుడివియున్నాడు.

ఇంతేగాక, నాగరికతావిశేషమనీమాపరిణతుల సంఘర్షణముచే మానవసాహిత్యబోధమున కేతారతమ్యము సంఘటిల్లుచుండునో దానిని గ్రమతమై గ్రహించుచి, వాగ్రూపమున వెల్లడిచేయువాడు కవిమండననొప్పును. యుద్ధమునందలి యుద్వేజనమునందును, మఱి హత్యాకాండమందలి నృశంసవర్ణనములందును, తిక్కనసోమయాజివడువున మానవజాతి కేకసమయమున నానందదాన మెవ్వం డొనర్చునో యాతండు కవితావిధానాతీతం డని గణుతినందుచున్నాడు. తదీయసూక్ష్మతరవీణాతండ్రుల వృదుతరస్పర్శ మొనరించు తోడనె గభీరతరసంగీతము బయల్పెడలుచున్నది. అట్టిజాతీయగాన మొనరించుచుండ, నెల్లరు సంగీతులై తదీయోన్నతాననముల నిలిచి యుండనేరరు ; మఱి, వామనులు సైతము మిన్ను ముట్టుచుందురు.

ఆధునికశ్రేష్ఠగీతియు, గానమును గవితామధ్యమున నిబ్వనేరక మా అరూపులు ధరించి మాయమై పోవుచున్నవి. అన్యములు కేవలము పేలవములైయుండ నన్యకవితయే యనుభవవికాసప్రకటనమునకు సూక్ష్మతరసాధనమై సూరిజనముచే సంస్తుతినందుచున్నది. హృదయాకాశమున దివ్యతేజోవిరాజితమహత్తరభావ ముదయించునెడ, Walter Pater అనునతఁడు దానిని సుకోమలహృదయవృత్తులు, మృదుస్పర్శములు గలభీశాలులే యనుసరింపఁగల రని వచించిన చందమున తదీయమహత్తరగుణోపేతు లగుటచేతనే మహాకవులలో నెల్ల మేటికపింద్రులని వినుతినందిన పెల్లీ, రవీంద్రనాథతాకురు అనువారు లోకైకవిఖ్యాతి నందినారు.

మనజీవితమునె కవితాప్రవాహముగా గ్రహించి యుండలి నానారసముల సమన్వయము చేసికొనుటకంటె నింకఁ గవిత్య మెచ్చటఁ గలుగనోవును ? జీవితనాట్యరంగమున నాహా ! యొక్కనిమేషమున శృంగారరసము, నే అొక్కనిమేషమునఁ గరుణరసము. ఈవివిధరసములద్యూలమున మానస

మున నాటునది గాకయున్న, నింకఁ గవిత్వ మెందునకు ? ఏవో కొన్ని గణము లతో బద్ధమై యుండునదే కవిత్వమని పలువురు భావించుచున్నారు. అట్టిది పద్యమగునే గాని కవిత్వ మనిపించుకోనేరదు. ఎచ్చోటఁ బ్రకృతి సామర స్యము వహించి ప్రభాతవేళ విశ్వేశ్వరునకుఁ గుఱుమాంజలి యెత్తి కలకలారావముల మంగళగీతములు వాడుచు, దివ్యభానూదయము నాహ్వానముచే యుచుండునో యచ్చోటనే కవిత్వాంకురములు లేకయున్న, మఱి యెందుం డఁగల్గును ?

మనోభావమును భావనాశక్తియు సహజగతి నాత్మప్రకటనము గావించుకొను నాత్మరూపభాషయే కవిత్వము. మనమనసునకు సద్యస్సుఖదుఃఖానుభూతి గలిగింప హేతు వగుదాని కెల్ల కవిత్వసంబంధము గలదు. ఎట్టియెట్టి హృదయములు గలవారి కైనను, మఱి యెట్టివాటి వ్యాపారముల మునిగియున్నవారి కైనను మనసున సప్రయత్నముగా నాటునదె గాకయున్న నది కవిత్వమున కెత్తినవిషయమే కాకయుండును. ప్రకృతిని జీవాత్మను నిత్యసంబంధమున నిల్పియుండనేర్చు లోకసామాన్యభాషయే కవిత్వము. ఈకారణముననే మనలో నెవ్వరేని గవిత్వమునెడ సహజముగా ద్వేషము గలవారందురేని వారి కాత్మగౌరవము లేదన్నమాటయే ; మఱి దేనియెడను వారి కాదరము హాళిక్కి యన్నమాటయే.

మానవజీవితమూలనార మంతయు నున్నది కవిత్వములోనే. తక్కినదెల్ల మిథ్యయే ; నిర్జీవమే. మానవజీవితమునఁ జిరస్మరణీయమైనది జీవనకవితయే కాని మఱి యెందు లేదు. దిగులే కవిత ; ఆసయే కవిత ; ప్రేమయే కవిత ; ద్వేషమే కవిత ; అసూయావిషాదములు, నిరాశాదాక్షిణ్యవిస్త్రయోన్మాదములు సమస్తము, సమస్తము, కవిత్వమే. స్థూల మైనయీబొందికి సూక్ష్మరూపముకొల్ప సాదించి మెఱుఁగువెట్టి వియన్మార్గమునకుం గొంపోయి సర్వోన్నతపదవి నందించునది యదే. కవిత్వరహితమైన మనుగడ పశుజీవనతుల్యము. తాను మాటాడునట్టి దేదో యెఱుఁగనేరని యొకమూఢమానవుడు, “స్వామీ ! గద్యము, గద్య మనుచున్న ఆదేలాటి దని” యడిగినట్లుగా మనలోఁ బల్కురము సాహిత్యశాస్త్రమర్మముల నెఱుఁగకయున్నను, సహజకవితాజీవనమునే గడపుచుండుము. తొల్తొల్త డాఁగురుమూఁతలాడు బాలకుఁడు కవియే ; బకాసురుని నధించినభీమునికథయో హనుమం

తుని లంకాదహనవృత్తాంతమో, నచ్చెలులతోఁ గూడి విన్ననాట ముచ్చట లాడువాఁడును కవియే; కంటఁబడినతోడనే గడ్డముక్రిందఁ గట్టి యానుకొని యింద్రధనుస్సొందర్యము ననుభవించు గోపబాలకుఁడును కవియే. తన ధనమును భద్రముగా దాచిపెట్టుకొను పరమలోభియు, రాజుల మొగములపైఁ జేటునస్వలు మొలకలెత్తుట యాక్షిించి తనభావిజీవితభాగ్యము పండిన దని భావనచేసి మరియు రాజ్యాంగసభ్యుఁడును, గ్రామదేవతలకు బలిదానమొనర్చి సంతృప్తి నందు జానపదుడును ; నిరంకుశప్రభుసేవచేయుచు సంతృప్తి నేపొందు దానుఁడును, తానే యఖిలబ్రహ్మాండపతి నని భావించు నిరంకుశప్రభువును, దంభుఁడు గర్వాంధుఁడు, క్రోధాన్వితుఁడు, భిక్షుకుఁడు, సూపన్నుఁడు దరిద్రుఁడు, బాలుఁడు, వృద్ధుఁడు ; మున్నగు భిన్నజీవన లండఱును తాము తాము గల్పించుకొన్న స్వరాజ్యములయందే జీవనసంచారములు గావించుచుందురు. కవి యొక్కఁడై యుండియు నిట్టి నానావిధజీవితానుభవము లంది యధారూపమునఁ జిత్రింపనేర్చును.

అధ్యాపకుఁ డైనబ్రాహ్మీ సహజనవ్యకవిత్వస్వరూపమును నిరూపించుచు వక్ర్యమాణార్థమును వ్యక్తము చేసియున్నాఁడు. ‘ముస్మందే భావనచేసికొని యున్న విషయమునే, విస్తృతముగా నిర్వచింపఁబడినవిషయమునే, యలంకరించునది పరిశుద్ధకవిత్వముగాదు. వికాసమునకై, నిర్దిష్టపరిభాషకై, ముస్మందునకు బయల్పెడలు నస్పష్టభావనామూలకరాశియొక్క సృజిత్రవృత్తివలన నయ్యది యుద్భూత మగుచున్నది. కవి తా వచింప నుద్దేశించువిషయమును ముందె యెఱింగి యుండనేని, మఱి యాతఁడు నద్య మేల న్రాయవలయును? అది యంతకుముందె రూపొందియుండును. అది పరిపూర్ణమైన వెనుకనే కదా, తా నుద్దేశించినది సువ్యక్త మైనదియుఁ గానిదియుఁ దనకును స్పష్టపడును? పద్యారంభవేళ దానియర్థ మతనివశమై యుండదు ; తానె దానివశమై యుండును. సంపూర్ణరూపము దాల్చినయాత్మరూపము న పేక్షించుట యట్టిది కా దది. అస్పష్టభావములు గొన్నిటిని, యథాయథత్వై యున్న శబ్దజాలములు గొన్నిటిని గలిగి, యసంపూర్ణత బొరసి యున్న దేహగతాత్మ యట్టిదే యది. సక్రమస్వకీయాధనిర్వచన మెట్టిదో, యాస్వరూపము సమగ్రమూర్తిత్వమును సంపూర్ణాకృతిని బడయుట యట్టిది. కావుననే యట్టిపద్యములు మనకుఁ గేవలకల్పితములుగాఁ గానఁబడక సహజములుగా

నే మనసునఁ దట్టును. కనుకనే యవి కేవలశబ్దాలంకారములతో వెలుగు వానివలె గాక, దివ్యఫలప్రదములై యొప్పును. మఱి యీ హేతువుననే, మనల నెన్నఁచిన సజ్జీవద్యమున కర్థ మడుగునప్పుడు, “దాని కదే యర్థ” మనియె మనము చెప్పనేర్తుము.

సకలకళలందు నాద్యంతములఁ బొల్పునది కవిత్వమే యనుమాట విస్మరింపరాదు. మానవహృదయమువలెనే యదియు నాశరహిత మైనది. సవ్యకవీశ్వరుఁడు ప్రకృతిశాస్త్రజ్ఞానానుగామి యై యుండియును, ప్రకృతిజన్యపదార్థములకు మఱిత వన్నె వెట్టుచుండును. ఆతనిపద్యములు సుందరములు గా నున్నఁ జాలదు. మఱి మాధుర్యమును గలిగి యుండును. బాహ్యప్రకృతి యిత్తడిగానే యున్న, సవ్యకవి దానిని స్వప్రతిభావిశేషమున పుత్తడిగా మార్చఁగల్గును. ఎవ్వనిసుకోమలమనోవృత్తులు క్రమముగా వీణాతంత్రులనుండి యేక్షణమున వెల్వడ నారంభించునో యాక్షణమునుండియు వానిమనోభావములు, మనుష్యమనోరాజ్యమధ్యమున నిర్బాధకరములుగా విహారములు సేయఁజొచ్చును.

“కవిః ప్రశస్తోజ్జ్వలవాక్రయోగవిత్”

అని యొకగీర్వాణకవీంద్రుఁడు వక్కాణించియున్నాఁడు.

కవి, కేవలశాస్త్రాదిపరిజ్ఞానమే కాక విశేషలోకపరిజ్ఞానమును గలిగి యుండును. మఱి, కవీంద్రవాక్యములు మహోజ్జ్వలములై, నిరంతరభాస మానములై యొప్పును. సత్యేతరములు గాకయున్న నె యవి యీగుణములతో వెలయఁగలుగుచు, ‘కువలయభాసురత్వమునకు వెలిగాక’ యుండును. ఉదారభావములతో నొప్పుచుంటకంటె, విశ్వవిధాతపై నాధారపడియుండుట కంటె మానసమును సత్కర్మములపై పరిభ్రమింపఁజేయునేర్చుకంటె, నిహలోకమున మఱి యధికస్వర్గసౌఖ్యము కలదా? ఈగుణాధిక్యముచే నెనఁగు సత్కృతులను గూర్చియె పెల్లిమహాకవి ‘సాధారణన్యాయాధిపతు లంగీకరింపకు న్నును, కవీంద్రులే నిశ్చయముగా విశ్వధర్మనిర్ణేత లని వక్కాణించియున్నాఁడు.

“Poets are the unacknowledged legislators of the world.”

*

*

*

*

*

ఇట్లు సవ్యకవితాగతు లెఱింగినమహాత్ములు సాధారణముగా స్వప్న గతభూములం దవిచ్చుననచార మొనర్చుచు, స్వకీయభావనాశక్తిప్రభావము నగపఱచుచు, నొక్కచోటన యుండియు మానసమును లోకలోకాంత

రముల విహరింపజేయుచుందురు. కావుననె, యుత్కంఠోన్ముదితుఁడును, ప్రియుఁడును, కవియు, భావనావిషయమున నొక్కసూపె యని కవిలోకచక్రవర్తి యనందగు పేక్స్లియరు సత్యగతి నభివేశించియున్నాఁడు. అత్యంత భావనాశక్తి యిట్లు వెల్లడించుచునే యసంతామాత్యుఁ డను నాంధ్రకవీశ్వరుఁడు ప్రతీచియందలి Horace వలెనె మానవజీవితసంబంధము లగును త్తమ సీతివాక్యము లనేకములు సమయోచితముగాఁ గథావళిం గూర్చి యాంధ్రలో కమును మెప్పించియున్నాఁడు. ఏది మహాత్తరజీవితక్రమమో, యైహికవ్యాపారముల నేది యుత్తమపథమో, యేది సౌందర్యవిశిష్టమో భావనాశక్తిప్రభావముననే యస్త్రయత్నముగా సత్కవీశ్వరహృదయమున ప్రదర్శితము లగుచుండును. కవిత్వము చేయవలయు నని ఘనతర ప్రయత్నము లేనపుడే, మానవులు మహాన్నతగతుల నాలోచనము చేయఁగలిగి, పను లొనర్పఁగలుగుదు రని జాన్ మోన్లే యనుమహాత్ముఁడు Vauvenargues అను పరాసీ కవీశ్వరుని గూర్చి వ్రాయుచు సత్యగతిని వాక్రచ్చియున్నాఁడు.

సుందరసుగంధిస్త్ర సవములఁ బోలి సహజకవిరాజభావములు నలుగడల దివ్యసౌరభముఁ జెదచల్లుచుండును. రత్నముల ననుసరించి యవి నిరంతరము హరించుచుండును ; కవిరాజునేత్రముల కొక్కొక్కపట్టున నవనవ దృశ్యములు ప్రదర్శితము లగుచుండును. మఱి, యాతనిహృదంతరమున నవనవోన్మేషము పొదలుచుండును.

కవికుంజరహృదయావస్థను దెలుపుచు సధ్యాపకుఁ డైనబ్రాడ్లీ, వికసితహృదయముతో నిట్లు లిఖించియున్నాఁడు. “అప్పుడె కాచి పోసిన లోహద్రవము మూసలోనుండి దిమ్మలోఁ బడఁగానే ముద్రితమై యేదో యొకయాకృతిని దాల్చునడువుననే సత్కవిహృదయమునుండి రాగోద్రేకమునఁ జిప్పిలి, నవ్యకవిత లోకమునఁబడి, శాశ్వతముద్గ దాల్చినవెనుక దాని నేవిధమునను మార్ప నలవికాదు ; అధికారమును లేదు.”

జలస్థలముల రెంటును మున్నెన్నుండును గానంబడసి దివ్యతేజస్సు సత్కవిహృదయస్వప్న రాజ్యములనుండి ప్రవహించుచున్నది.

ఏవంవిధలేజోమయరచనామధ్యమున నెవ్వరు పరమానందసంపూర్ణతాలాభమును విస్సృప్తముగా గ్రహింపరో యెవ్వరు దైవప్రేరణానుప్రణితముగ నుడువనొల్లరో యెవ్వరు కేవలభాషాంతరగ్రంథములనె చూచి మూలసారము నారయ పభిలషింతురో వారు స్వేచ్ఛోదయమగువఱకు సత్కవిత్వముం జెప్పఁగలుటసంభవము. వారికిని, సంపూర్ణపరిజ్ఞానమునకును బాలదూరము.

“చ. జనని సమస్త భాషలకు సంస్కృతభాష ధరారలంబునఁ
ఘనలలితార్థగారవవికాసి తెనుం గతిరమ్య మంతకుఁ ;
గనుఁగొనఁ జూతబీజమునకంఠును గోమలవస్త్ర పుష్పశో
భనమృదువల్లవాభినవ బాలరసాలము సొంపు నింపదే ?

ఇట్లు మనయూర్ధ్వభాషను దేవభాషనుండి యుదయించినదానిఁ గాఁ
జెప్ప నభిలషింతు మేని, దానిమూలమున నాంధ్రులమానసములు ధర్మేతర
ములు గాని యనురాగములతో నిండి యుండునట్లు చేయఁ గడంగవలయును.
వారిచిత్తవృత్తు లెల్లఁ బరమేశ్వరునియంద సంఛరించునట్లు చేయవలయును.

స్వేచ్ఛావిలసనము గలవారె సాధారణముగా నపుడపుడు మానవ
హృదయమునఁ గలుచుండు దేవతావిర్భావమును జెడిపోకయుండున ట్లుద్ధరిం
చుచుందురు. అట్టిమహిమాన్నతకవిత్వమునకు ‘అల్పేష్వాండరు బేకా’ నుడివిన
చందమునఁ గేవలస్రకృతియే మూలాధార మని కాని, పరమాదర్శమని కాని
నిర్ణయింపనేరము. కావుననే కవితామూలములు స్రకృత్యతీతములై యాత్మగ
మ్యము లగుచున్నవి. నిగూఢమనీషకు నిష్పాన్నతప్రమాణము నిర్ణయింప
నేవరితరము? అదీస్రకృతిశాస్త్రపరిశోధనల కందరానిద కదా? అయినను,
దాని మూలమున మనసంతలివారికి యుగాంతరముల నైనఁ బరమధనమును
భద్రపటుభంగలుగుచున్నాము. వారి ధీశక్తులు వికాసమందఁ దగుతరువులఁ
దెలుపఁ గలుగుచున్నాము. అట్టిశ్రేష్ఠకవిత భావికాలమున వంధుల కక్షిదా
నమువంటి దగును. అది యానందమయమై యుండఁగలదు. ఈయంశమును
నెఱ్ఱునమ్మన నిల్పుతోడనే షెల్లీమహాకవివీరచిత్తమైన యీషద్యౌరము జ్వలికి
వచ్చును.

“Sing again with thy sweet voice revealing
A tone of some world far from ours
Where music and moonlight and feeling are one”,

శీ. అమలగానంబు జ్యోత్స్నయు ననుభవంబు

మేళించెడిలోకంబు నాలపించి

క్షమకు దవ్వగు నవ్యలోకమును గూర్చి

గానమొనరింపవయ్య ! సత్కవివతంస !

ఈపద్యము సర్గము గ్రహించుట స్రకృతవిషయఫలము. ఇట్టి “కవితా
భ్యుత్ గల్గిన రాజ్య మేటి? కను సర్గమున భర్తృహరిమహాకవిన్రుడ కదా,
సుకవితా యద్యస్తి రాజ్యేన కి”మ్మని వచియించియున్నాడు?

కల్పనారాజ్యమునఁ బ్రవేశించునెడలఁ గల్పన లనేకములు మనోహరి
భిని సంచారము చేయఁజొచ్చును. ప్రవేశింపనిపక్షమున గవిత్వ మనఁబడు
దానియందలి ప్రతిపదమును హాస్యాస్పద మౌను. కేవల శబ్దాడంబరముతో
డనె పూర్వరచనాపద్ధతుల ననుకరించుట నవ్యకవితాలక్షణము కాదు.

నవ్యకవితాభిమాను లేదేశమునందేని మహాన్నతస్పృహగురంధరు
లగుటచేతను, గవిత్వవిషయమున సూక్ష్మపరిష్కాసము గలవారగుటచేతను,
కేవలాస్థిపంజరరూప మైనప్రాకృతకవిత్వాంగమునకు రక్తపూరమును నూతన
చైతన్యమును గల్గించి యాకృతిపరివర్తనము నందింపఁ గల్గుచువచ్చుచున్నారు.

కవితాసామర్థ్యము ప్రాకృతికవిషయముల సహానుభూతియున్న నే కాని
లభింపనేరదు. ఏవిషయమును గూర్చి వర్ణింపఁబోవునపు డైన నద్వానిలో నవి
నాభావముగఁ గలసిపోయిననెకాని, యదికవిత్వ మనిపించుకోనేరదు. “నీ
తునిఁజూచి నాయనా ! నీబాధయెటున్నదని నేనడుగను ; మఱినేనె న్రణి
తుండ నైపోదు” నని Walt Whitman కదా వచించియున్నాడు.

పద్యభావము సంజ్ఞాతూపమున మనలను బాహ్యమున కీడ్చుకొనిపో
వును. అందలిసూక్ష్మాంశమే మన కసంతవికాసము నందించుచుండును. కేవల
భావనాశక్తికేకాదు ; అది మన సంపూర్ణజీవితమునకే సమగ్రసంతృప్తి సమ
కూర్పుచుండును. సముద్ర తీరమందలి సికతాలేళమునకును చిరత్నరత్నమున
కును ఘోరకీటకమునకును పరమమిత్రమునకును, ఎంత తారతమ్యముగలదో,
సామాన్యకవితకును నవ్యకవితకును నిశ్చయముగా సంతతారతమ్యము గలదు.

ఇట్టి సత్కవిత్వము ప్రకృతిరహస్యముల నారసినవారికే కదా సాధ్య
మగును ! మహాత్ముఁ డయిన, రాల్ఫ్ వాల్డ్స్ యిమర్సన్ 66 పుటలలోఁ బ్ర
కృతిని వర్ణింప మూఁడేండ్లకాలము వినియోగించుటచేతను, భక్తియుక్తదృ
ష్టియు సంతరంగపారిశుద్ధ్యమును గలవాఁ డగుటచేతను మహాసందామృతముఁ
జలుకుచు పవనమునందు సహిత మత్యంతప్రభాభాసమాన మైనకవితా
చాతురి స్పృశించి వినిర్మలకీర్తిఁ గాంచి మించినవాఁ డయ్యెను. నవ్యకవిత
గ్రంథావశ్యమునఁ గాక నాలుగుతేటమాటలందె వెలయింపవచ్చుననుట
కాతనిని నిదర్శనముగాఁ జూపవచ్చును.

ఈశ్వరభక్తిప్రభావముననె సంఘము పాటవము గలిగి కవిత్వము
కాంతి గలిగి యుండనేర్చును ; గావున నయ్యది కొఱవడిన హేతువుననె సకల

కళలకును సంఘములకును సంకుచితత్వమే యేర్పడి యున్నమానవసంస్థితియొ జీవితాదర్శమై పారిశుధ్యము పడటిపాలై పోవును. అంతకంటె ప్రళయము గలుగునని భావింపఁ గలమా?

మస్తిష్కమందలి సహస్రదళపద్మమునందు రసమే తేజయున్న సంతోషక్షణము నెఱుంగకున్న, భక్తిశూన్య మగుచున్న, బరిణతచిత్తమున నానందమొక్కటి వచ్చించుచున్న నింకఁ గవిత్వమెక్కడ? భక్త్యావేశపరవశులైన హేతువున నెకదా, విశేషపాండితి నెఱుంగనివారని యెన్నుంబడు బమ్మెరపోతనామాత్యుడును వేమనయోగింద్రుడును నిరుపమానకవిత్వముం జెప్పగల్గిన వారైరి? వారట్టివారు కాఁగల్గుటకును వలువు రితులు వారినిడనైన నడుగులిడఁ జాలకుంటుకును గారణము వేతెయ్యది కలదు? మన శతకకవులు కొందఱు చూపిన జీవకవితాగతులు పెక్కండ్రకు లభింపమి కీభక్త్యాభావమే హేతువు.

మనభావముల స్వచ్ఛతవలననే మనజీవితమును సుస్వతరమయ్యెడునని John Morley యను ధీశాలి Vauvenargues యొక పరాసీకవీశ్వరుని నూర్చి న్నాయుచు, 'It is by our ideas that we ennoble our passions or we debase them; they rise high or sink low according to the man's soul.' అని తెల్పినవాక్యమందలి యాధార్థ్యమును గ్రహించి కవీశ్వరులు కాఁగోరువారు పరిశుద్ధాత్మభావములం గలిగియుండవలయును.

సంసారవిషవృక్షమున సజ్జనసాంగత్యము కావ్యామృతరసాస్వాదనము ననునవి రెండే సర్వోత్తమరసవత్ఫలము లని సంస్కృతకవి వచించినాడు.

వాగ్మిత గాదు కవిత; వాచాలతయుఁగాదు కవిత; రసితయుఁగాదు కవిత. మనమానసమున నూహింపఁగా, నూహింపఁగా, నుద్భూత యగునది యుఁ గాదు కవిత. ప్రభాకరుడు గగనతలమున నెగయువేళ, స్వయంప్రకాశత్వముతో జగత్ప్రకాశత్వమును సమకాలముననే సమకూడుచున్నవి కదా! నవ్యకవితయు సట్టిదే.

సహజముగఁ బరిశుద్ధమానవహృదయమునఁ బొడముచుండు భావములవలననే నవ్యకవిత నితాంతసుగమమై వజ్రసముత్పాదభాసమానమై ముగ్ధిరయై చిరనూతనజీవనమును బ్రసాదింపఁగలుగుచున్నది.



కళింగదేశ వృత్తాంతము.

—: శ్రీ విక్రమదేవవర్మ గారు :—

[౧౯౨౭ నా సంవత్సరమున జూన్ ౨౭, ౧౬-౧౭ తేదీలయందు దాండ్లపేరిహాసపరిశోధకమండలివారిచే ముఖలింగమున జరుపబడిన కళింగదివసోత్సవసమయమునఁ జరుపబడిన శ్యామమునుండి యుదాహరణము.]

క్రీస్తు పవత్రముశతాబ్దమునందీ గొంగవంశజులు మధ్యకళింగమును వశపఱచుకొని భువనేశ్వరమునందుంబలె నీముఖలింగమునందుఁ బెక్కు శివాలయములను నిర్మించి, పుణ్యక్షేత్రమున సర్వదా నివసించుట యపచారహేతువగునేమో యని శంకించి దీనికి నపతిదూరమున నున్న నగరకటకమునందు వసించుచుండిరి. వారు నిజనగరమునకుఁ దమ స్థాచీనరాజధానియైన కటకముయొక్క పేరును జేర్చి నగరకటకమను నామమిడుటయును నేటికి నేఁచేట్లు లెందుమ శ్రీ లోకముఖలింగేశ్వరుఁడు నగరకటకము వెల్లుచుండుటయును, బైని బేర్కొనఁగ నాస్పదులను స్థిరపఱిచెడిని. నగరకటకము వాడుకలో నగరకటకమయినది.

కొన్ని తామ్రశాసనములందు “గొంగవంశ” మనియును మఱికొన్నింటియందు “గంగవంశ” మనియు నుండుటవలనను, “గొంగవంశ” మనియున్న శాసనములలోఁ గొన్నింటియందు గోత్రము లిఖించబడ కుండుటవలన నవి లెందువంశములని కొందఱందురు. కాని, యట్లునుట సరిగాదు.* “గంగవంశ” మనునది కేవలనువశబ్దము. దానిని వినునపుడు పాణినిని స్మరింపవలసియుండును. “గొంగవంశము” లేక “గంగావంశ” మనుట సమంజసము. “గంగవంశ” మని యుండుటకుఁ గారణము తచ్ఛాసననిర్మాతయొక్క మౌఢ్యమేయగును. వంశమును బేర్కొనినపిమ్మట గోత్రమును నుడువ నక్కఱలేదని వారు దా విని మానియుందురు. అంతమాత్రముచేత వారిని గోత్రహీను లనరాదు. నిజ గోత్రమును జెప్పవి మహాకవి- కాళిదాసాదులకు గోత్ర మే లేదనుట యుక్తముగాదు కదా. కావున మీఁద సూచించబడిన తామ్రశాసనకర్త లందఱు నేకవంశజులనియే యెఱుంగవలెను. గొంగవంశజులలో నాదిమపురుషశిశువు, చంగ్రవంశజుం డయినట్లును, అతనిని బెంచిన యాత్రేయగోత్రజబ్రాహ్మణుని

దాశిశువుయొక్క జన్మవృత్తాంతమును బ్రకటించుచు దాను జెప్పినవలుకులు నిజమును బ్రజలకు నమ్మించుటకు నాతనిని గంగానదియందు వైవ నాశిశువు పండు మునుంగక తేలుచు నొడ్డువకురాగాఁ బ్రజలారనిని దమరాజుగా నంగీకరించినట్లును, నాటంగోలె నాతఁడు నిజపోషక పితృగోత్రమునే గ్రహించి గంగావంశజుడను ప్రసిద్ధిని గాంచినట్లును గింపదంతిగలదు. చంద్రుఁ డత్రి పుత్రుడగుటవలనఁ జంద్రవంశజాతమాత్రము చేతనే యాతనికి నాత్రేయగోత్రము గలిగెననవచ్చును. తత్సత్యము నారయుట పండితులపని.

ఏతదుత్సవమునకు సంబంధించిన కళింగదేశమును గూర్చి కొన్నినుడుల విపుడు నుడువుట యుక్తమాఁగదా. వానిని నా “కళింగదేశ” మను వ్యాసమునుండియే గ్రహింతును. కలిం=కలహం ; గచ్ఛతీతి=ప్రాప్నోతీతియను వ్యుత్పత్తి నిబట్టి కళింగదేశము పూర్వకాలమునందుఁ గలహస్థానమయి యుండినట్లునుమేయ మగును. అందలిజను లీర్వాభువులయి చీటికి మాటికి జగడములు సేయుచుండఁబోలు. అట్లయ్యును గళింగపదముయొక్క ప్రతిపదములు “దక్షః విదగ్ధః” అని యుండుటవలనఁ దద్దేశజులు సమర్థులును నేర్పరులునై యుండవచ్చును. ఇట్లుండ ననువువంశజుడయిన బలియొక్క తృతీయనందనుండయిన కళింగుఁడు పాలించుటవలన నాతనిపేరు తద్దేశమునకుఁ గలిగె నని మహాభారతాదిపర్వము ౧౦౮ వ యధ్యాయమున నున్నది.

“చాతుర్వర్ణ్యవ్యవస్థానం యస్మిన్ దేశేనవిద్యతే స్తేచ్యదేశస్సవిశ్లేయః ఆర్యావర్తస్తతఃపరం॥” “అంగవంగకళింగేశు సారాష్ట్రేమగధేతథా తీర్థయాత్రాం వినాగత్వా పునస్సంస్కార మర్హతి॥” అను వచనములవలనఁ జాతుర్వర్ణ్యవ్యవస్థగలిగిన తమ నివాసస్థానమే పవిత్రమయిన దనియుఁ దక్కిన యంగవంగకళింగాదిదేశము లపవిత్రము లయిన వనియు నార్యుల యుద్దేశ మగుట ముస్పష్టము.

మహాభారతారణ్యపర్వమందలి “ఏతే కళింగాః కాంతేయ యత్రైతరణీ నది॥” అను లోమశమునివచనమువలనఁ గళింగము వైతరణీనది గలిగినదేశమని తెలియును. “మంగానుత్థాయ తరసా నేతా వౌ సాధనోద్యతాన్, నిచ భాన జయస్తంభా స్సంగ్రాసోతోఽంతరేషు నః॥” “సతీర్వాకపిశాం పైవైర్వర్బద్ధద్విరదనేతుభిః ఉత్కలాదర్శితపథః కళింగాభిముఖోయయా॥” “సప్రతాపం మహేంద్రస్య మూర్ధ్నితీక్ష్ణం వ్యవేశయత్ | అంకుశంద్విరదస్యేన యంతాగం

భీరవేదినః॥” “తాంబూలీనాందలైస్తత్ర రచితాపానభూమయః॥ నారికేళాన
 వంద్యోధా శ్శాత్రవం చ పపుర్యశః॥” అను రఘువంశశ్లోకములవలన వింధ్యము
 నకు దక్షిణముననున్న వంగదేశమున కీవలఁ గపిశానది (మేదినిపురసమీప
 మునఁ గల కశాయానది) గలదనియు దాని కీవలనున్న యుత్కలదేశమున
 కీవల మహేంద్రగిరితో నొప్పైడి కళింగదేశము గలదనియు నందుఁ దములపుఁ
 దోటులు గలవనియుఁ గొబ్బరికల్లు లభించు ననియును గోచరించును. మఱి
 యును “ససాగరం సమాసాద్య గంగాయాస్సంగమేనృపః॥ నదీశతానాం పం
 చానాం కృత్వా చక్రే సమాప్లవం॥ తతస్సముద్రతీరేణ జగామపసుధాధిపః॥
 భ్రాతృభి స్సహితోవీరః కళింగాన్ప్రతిభారత॥” అను మహాభారతారణ్యపర్వ
 మందలి శ్లోకద్వయమువలన గంగాసాగరపంగమమున కీవల సముద్రతీరమునఁ
 గళింగదేశ మున్నట్లు సూచిత మగును. “జగన్నాథపూర్వభాగా త్కృష్ణా
 తీరాంతరం శివే॥ కళింగదేశస్సంప్రోక్తో వామమార్గపరాయణః॥” అను స
 ర్వాచీనతంత్ర గ్రంథములలోని దగు శక్తిసంగమతంత్ర మందలి శ్లోకమువలన
 జగన్నాథక్షేత్రము యొక్క పూర్వభాగము మొదలు కృష్ణానదీతీరము వఱ
 కును గళింగదేశ మయినట్లు తెలియును. కళింగదేశము యొక్క దక్షిణసీమ
 ద్రావిడదేశ మని కొందఱు అందును. కళింగదేశము సముద్రతీరస్థ మగుటవలన
 నే కళింగపదము సముద్రతీరార్థమున వాడంబడి యున్న దని క్రీ॥శ॥ద్వితీయ
 శతాబ్దమున నుండిన రోమకదేశవాసి—ప్లినీ నుమన సాహసిచెను. ప్రతాప
 రుద్రదేవగజపతికిఁ బ్రతినిధిగ రాజచుహేంద్రవరమున రాయరామానందు
 డుండి పరిపాలించు చుండినట్లు వైతన్యచరితామృతమునందుఁ జెప్పంబడి యుం
 డుటవలనను “గంగాగోదావర్యోర్మధ్యే కళింగదేశే” అని యుత్కలము సం
 కల్పసమయమున నుచ్చరించు చుండుట వలనను గంగానది మొదలు గోదావ
 రీనది వఱకుఁ గళింగదేశ మయినట్లు కొందఱు యాశయము. ఋగ్వేదమున
 నుత్కల నామము లే నట్లును గళింగనామ మున్నట్లును రాజేంద్ర లాల మీ
 త్రుని పలుకులవలన విదిత మగును. మనము వినుచుండు దేశములపట్టియొడు
 నట్లే యున్నది. పాణినిసూత్రము లొందును గళింగనామ మే గలదు. అయిన
 నుపరికథిత రఘువంశ శ్లోకములవలన వంగకళింగములకు నడుమ నుత్కల
 దేశ ముండుట స్పష్ట మగుచున్నది. అందుచేతనేకాఁబోలు మహానది మొదలు
 గోదావరి వఱకుఁ గళింగదేశ మని మఱికొందఱు అనుచున్నారు. ఉపర్యుక్తప్ర

మాణములనుబట్టి యాలోచింపఁగఁ గళింగదేశసీమలను సరిగ నిర్ణయించుట సాధ్యతీత మని తోచక మానదు. నాలుగుజిల్లాలుగ నుండి యాఱుజిల్లాలు గ మాతిన యుత్తరసర్కారులలో నివసించు చున్నమనకు దేశములయెల్లలు ను బేర్లు నెల్లప్పుడు నొక్కఁఫక్కిగ నిలువకుండుట నవినవిషయముగాదు. బాగుగ భావించినచో, బ్రాచీనకాలమున గంగాసాగర సంగమమునకు దక్షిణముగఁ గృష్ణానదీవర్యంతమును సముద్రతీరస్థిత భూభాగము కళింగదేశనామముతో నొప్పుచుఁ గాలవశమునఁ గలిగిన మార్పులవలనఁ గ్రమక్రమముగ ఖండవిఖండములు గాఁగ దాని యెల్లలును మాఱు చుండుటయే కాక, యది దేశైకముగ నుండక దేశసమూహ మయి తుదకుఁ దనపేరును బోగొట్టుకొని యున్న దని తోచెడిని.

మగధదేశీయుఁడును గుప్తవంశీయుఁడును నయిన భవదేవగుప్తుఁడు “త్రికళింగాధిపతి” బిరుదమును గొనియున్నట్లు క్రీ॥ శ॥ పంచమశతాబ్దపుశాసనములలోఁ గొన్నింటియందుఁ గనబడుచుండుటవలనను, ఉత్కళింగము (మీఁదికళింగము), మధ్యకళింగము (నడిమికళింగము), తలకళింగము (క్రిందికళింగము) అను నామముల వ్యవహారమువలనను గళింగము గొంతకాల మైనతరువాత మూఁడుభాగములు గల దయి యుండెను. భవదేవగుప్తుఁడు సమగ్రకళింగమును శాసించుకొన్నను, గొంతభాగమును మాత్రము శాసించుచుఁ ద్రికళింగాధిపతిబిరుదమును గ్రహించి యుండనోవు. బిరుదము లత్యుక్తి పూర్ణములుగదా !

ఉత్కళింగమే యుత్కలముగాను, తలకళింగమే తెలుగుగాను మాతిన దని కొందఱ యభిప్రాయము. అట్టి యభిప్రాయ మగ్రహ్యము గాదు. కాళిదాసుని కాలమునకు ముందే యుత్కళింగ ముత్కల మయియుండును. కనుకనే యాయన మధ్యకళింగమునే కళింగమని నిశ్చయించుకొని దానికిని వంగమునకును నడుమ నుత్కల మున్నట్లు వచించెను.

త్రిలింగమధ్యస్థిత కారణమువలనఁ దెలుఁ గయ్యె ననునూహభరిత హృదయములందుఁ దలకళింగమే తెలుఁ గయ్యె ననునూహము చోటు నొంద కున్నను, మొదటియూహముకంటె రెండవయూహమే యధికతరయుక్తియుక్తము. చెప్పబడుచున్న మూఁడులింగములును సృష్ట్యాదినంభవములు గాని యేకకాల ప్రతిష్ఠితములు గాని కా వనుట నిక్కము. ఆలింగముల ప్రతి

ష్టలకు మునుపు తన్నుధ్య దేశము నామశాస్త్రముగ నుండె ననుట యనమంజనము. మఱి పదములు మాఱునపుడు వర్ణాగమవర్ణలోప వర్ణవ్యత్యయములు బహుళములు. కాబట్టి తలకళింగమే తెలుగు గయ్యెనని నానమ్మిక.

మహాభారత శాంతిపర్వ చతుర్థాధ్యాయమునందు “తతః కదాచి శ్రాజాన స్సమాజగ్నుస్త్వయంవరే | కళింగవిషయే రాజ న్నాజ్ఞ శ్చిత్రాంగదస్య చ | శ్రీమ ద్రాజపురం నామ నగరం తత్రభారత ||” అని యుండుటవలన గళింగ దేశపు రాజధాని రాజపుర మైనట్లు విశద మగును. ఆరాజపురమే “యాజపురము” లేక “జాజ్ పూ”రని తోచెడిది. అయినను, శ్రీ||శ||౪౭౪-౫౨౨ లో బ్రజాపాలన మొనరించిన కేశరివంశ్య యయాతి కేశరి శ్రీజగన్నాథస్వామి నిర్మాణ ప్రతిష్ఠలును, భువనేశ్వరాలయమునకుఁ బునాదివేయించుటయును, కాన్యకుబ్జమునుండి పదివేలబ్రాహ్మణులను రప్పించి వైతరిణీనదీతీరస్థమును దనకు రాజధానియు నయిన “జాజ్ పూ” నందలి “దశాశ్వమేధ ఘట్టము” న నొకగొప్పయజ్ఞమును నిర్వహించినట్లు దేశచరిత్రమున నుండుటవలన దద్యజనకారణమున జేసి యా రాజధాని, యాజపుర’ మయి యిప్పుడు “జాజ్ పూ” రని వాడంబడుచున్న దని కొందఱు అందురు. ఉత్కళింగ దేశజలయిన “ఝాడు ఆ” (ఆరణ్యక) బ్రాహ్మణులు యజన యాజనముల నెఱుంగకుండుటవలన గాన్యకుబ్జ బ్రాహ్మణులను రావించుట జరిగి యుండఁబోలును. కళింగ దేశము మూడుభాగము లై నపిమ్మట నుత్కళింగముయొక్క రాజధాని జాజ్ పూరును, మధ్యకళింగముయొక్క రాజధాని గంజాముజిల్లాలో సముద్ర తీరమున నున్న కళింగపట్టణమును, తలకళింగముయొక్క రాజధాని రాజమహేంద్ర వరమును నై యుండెను.

సింహాధామి మండలమున బ్రవహించుచున్న సునర్ణరేఖానదీతీరమునందు నుండిన “కర్ణసువర్ణ” మను పురము గొంతకాల ముత్కలదేశమునకు రాజధానిగ నుండెను. అది యిప్పుడు నామమాత్రావశిష్టమయినది. కామార్జన- ఇంద్రవర్మ శ్రీ||శ|| సప్తమశతాబ్దమున ముఖలింగమును రాజధానిగఁ జేసికొని పరిపాలించుట వలనను బిమ్మట వచ్చిన గంగావంశాధిపతులు భువనేశ్వరమునందుం బలె దానియందుం బెక్కుశివాలయములను నిర్మించి దానినే రాజధానిగ నంగీకరించుటవలనను ముఖలింగము లేక నగరకటకము గొంత కాలము మధ్యకళింగమునకు రాజధానిగ నుండెను. శిలావంశమువారు మధ్యకళింగమునం గొంతకాల మాధిపత్యముంజేసిరి. అయినను వారు గంగావంశజులతో నెయ్యము నెఱుపుచు సామంతరాజులయి యున్నట్లు తోచెడిది. తలకళింగ రాజధానులు మాఱుదుండె నను వృత్తాంతము మనకు నూతనముగాను.

క్రీ॥ శ॥ ౧౫౭ లో లలాటకేసరి లేక అలాటకేసరి భువనేశ్వరాలయ
నిర్మాణకార్యమును ఋగ్వేదము గావించుటయేకాక, భువనేశ్వరమును నిజరా
జధానిగఁ జేసికొనెను. క్రీ॥ శ॥ ౧౪౧-౫౩ నడుమ వృషకేసరి కటకపురమును
నిర్మించెను. క్రీ॥ శ॥ ౧౦౩౪-౫౦ నడుమ మత్స్యకేసరి జగన్నాథక్షేత్ర సమీప
మున నున్న “అశ్వరసభా” అను పను నెనిమిది నాళములుగల సేతువును గట్టించెను.
క్రీ॥ శ॥ ౧౧౭౫-౧౨౦౨ నడుమ ననంగభీమదేవుఁడు నిజరాజ్యమును
గంగానది మొదలు గోదావరి వఱకును బంగాళాభూతము మొదలు సోనపుర
మువఱకును వ్యాపింపజేసి, కటకమును గోటను గట్టించి, యిప్పటి జగన్నా
థాలయమును నిర్మించి, యనేక సేతుసహోపరాదులను రచించి, పెక్కుగ్రామ
ములను బ్రాహ్మణులకొసంగి, క్రొత్తనాణెములను వెలయించి, వీరశ్రీగజపతి
గాడేశ్వరసవకోటి కన్ఘటోత్కలవర్గేశ్వరాది బిరుదములను దాల్చెను. క్రీ॥ శ॥
౧౨౦౪-౩౧ నడుమఁ బరిపాలించిన తృతీయానంగభీమదేవుఁడు సైతము “త్రి
కళింగాధినాథ” బిరుదమును దాల్చెను. క్రీ॥ శ॥ ౧౨౩౧-౫౭ నడుమఁ బరి
పాలించిన నరసింహదేవుఁడు “ఉత్కలకళింగసామ్రా” ట్టును బిరుదమును గ్ర
హించెను. క్రీ॥ శ॥ ౧౨౭౧ లోఁ బరిపాలన మారంభించినట్టియు మొదటి
నరసింహదేవునకుఁ బొన్ముడయినట్టియు ద్వితీయనరసింహదేవుఁడే గంగావంశ
మువారిలో “గజపతి” బిరుదమును మొదటఁ గొనినవాఁడు. ఉత్కలదేశము
గజవంశుల మగుటవలన నతఁడు “గజపతి” బిరుదమును గొనియుండును. క్రీ॥
శ॥ ౧౪౭౧-౧౫౦౪ నడుమనున్న పురుషోత్తమదేవుఁడు దండయాత్ర వెడలి,
కాంచీపురాధీశు నోడించి, యాతనికూఁతురయిన పద్మావతిని పెండ్లాడెను.
మఱియు నితఁడు వీరశ్రీగజపతి గాడేశ్వర సవకోటికన్ఘటకలబర్గేశ్వరాది బిరు
దములను బొందెను. క్రీ॥ శ॥ ౧౫౦౪-౩౨ నడుమఁ బరిపాలించిన ప్రతాపరు
ద్రదేవుఁడు కృష్ణదేవరాయలకు నోడి తనకూఁతు నతని కిచ్చెను. ఇతని
కాలముననే శ్రీమచ్చైతన్య స్వామివారు పురుషోత్తమక్షేత్ర మునకు విచ్చేయు
టయుఁ దద్దేశమున వైష్ణవసర్వము ప్ర బలుటయు జరగెను.

ప్రతాపరుద్రదేవుని కొడుకయిన వీరభద్రదేవుని సోదరి ననంగ బ్రతా
పరుద్రదేవుని కూఁతును గొండపేటిలోని కేతవరదుర్గాధీశుఁడును బూసపాటి
తమ్మిరాజు తనయుఁడు నయిన రాచిరాజు పెండ్లాడినట్లు కవిజీవితములు ౫౧౪
వపుటయందు ముద్రింపబడి సుదర్శనముకొఱకుఁ గృష్ణవిజయములోని “నవ

భారతాఖ్యాన" మను సీసపద్య మియ్యంబడి యున్నది. "కటకేశ్వరుని చేతఁ గని కేతవర మాత్యువురముగ నేలె నేభావిభాం"దను నాసీసముయొక్క రెండవపాదము రాచిరాజు స్రతాపరుద్రునివలనం గూఁతునే కాక, కేతవరమును సైతము పొందినట్లు సూచించుచున్నది. రాచిరాజు స్రతాపరుద్రుని బరాజితునిగఁ జేసినట్లాపద్యమునం గనంబడదు. అయినను గజపతులను జయించి వారి "గజపతి" బిరుదమును బూసపాటివా రొందినట్లు కృష్ణవిజయమునఁ గలదని మన్నిపులలో నొకరు నాకుఁ జెప్పిరి. నేనంత స్రయత్నించినను నా కాపాత్రములభింపలేదు. స్రతాపరుద్ర దేవుడు కృష్ణదేవరాయలకు మాత్ర మోడి తన కూతు వతనికిచ్చినట్లు లుక్మలదేశచరిత్ర మువలన గోచరించును. అంతేకాని యతనికి వేరొకకూతురున్నట్లుగాని యామెను కేతవరసహితముగ రాచిరాజు నకిచ్చినట్లుగాని యుండలేదు. మఱి రాచిరాజు నామముగాని కేతవరనామముగాని యందుఁ గనంబడదు. అంతేకాక వీరభద్ర నామధేయుడు గజపతి రాజులలో నెవ్వండును లేడు. భంజవంశజులలో మాత్రము వీరభద్ర భంజ నాముఁ డొకఁడుండెను. జేతలు దమచేత జయింపబడిన వారిని దాము జయించి యున్నట్లు సూచించు బిరుదనామములను ధరించుట స్వాభావికము ; పరాజితుల బిరుదనామములనే తాము ధరించుట యస్వాభావికము. కాన గజపతులను జయించి పూసపాటివారు "గజపతి" బిరుదమును జేకొనిరను సమాచారము చింతనీయము. మాధవవర్మ విశాఖపట్టణమండలమునకు వచ్చి కుమిలిని భోగాశ్రురమును పేర్కొనఁబ్రదుకఁబోయినవలనఁ గాలునకుఁ గొనినట్లును, క్రీ. శ. ౧౬౯౦లో సీతారామరాజు పల్లఁఖమిడె గజపతితో మైత్రిని పలిపినట్లును, క్రీ. శ. ౧౭౧౩ లో నివ్వజయనగరదుర్గమును నిట్టించి యిక్కడకుఁ బోయినందుండి రాజధానిని మార్చిన విజయరామరాజు క్రీ. శ. ౧౭౭౧లోఁ బల్లఁఖమిడెలోని హీరమండలము హుండాను బ్రతారణముచేతను బలవంతముచేతను గ్రహించినట్లును కార్తెయికలు విశాఖపట్టణమండలపు మాన్యమునందుఁ గలదు. గజపతులస్రథ యుక్మలమునం బ్రబలినట్లు పూసపాటివారిస్రథ విశాఖపట్టణమండలమున క్రీ. శ. ౧౭ వదునెనిమిదవ శతాబ్దమునం బ్రబలినట్లు కనంబడును. అప్పుడు వారు "గజపతి" "కళింగాధిపతి" యను రెండు బిరుదులను సైతము చేకొనియుందురు. తలకళింగాధిపతుల చరితములను నాకంటె ముచ్చోతలే యొక్కవగ నెఱింగినవారను విశ్వాసము గలవాడనగుట న్నాని నిట నుచువను.

కళింగరాజయిన చిత్రాంగదుని కూతును దుశ్యోధనుడు పెద్దాడే నట్లు మహాభారతశాంతిపర్వమున నున్నను, మీఁద నుదాహృతమయిన “అంగవంగ కళింగేశు” అను శ్లోకమునుబట్టి కళింగదేశ మమిత్ర మయిన దనియు, పందలి యాదిమహానులు పతితులుగను స్త్రీచ్ఛులుగ నెన్నంబడుచుండిరనియు దోషక మానదా. అట్టి యాదిమహానులలో నోడ్రులను నొక తెగవా రిప్పటి కిని గలరు. వారు తెలివి గలిగి కృషికులును శూరులునై సర్వవిధములఁ దెల గాలను బోలియుండును. “శనైకస్తు క్రియాలోపాదిమాః శ్మశ్రియజాతయః | వృషలశ్యంగతాలోకే బ్రాహ్మణాదర్శనేనచ | పౌండ్రకాశ్చైద్ర ద్రవిడాః కాల భోజా యవనాశ్చకాః | పారదా పహ్లావాశ్శీనాః కిరాతా దరదాః ఖళాః ||” అను మనుస్మృతి దశమాధ్యాయమందలి శ్లోకద్వయమును బట్టి యోధులు పతితశ్మశ్రియులయి యనార్యులలోఁ జేరినట్లు కనంబడును. “రథాద్భ్రాన్తాద్విడా న్స్పౌండ్రాం శ్శోలూన్శ్చైవ సకేరభాః ||” అని రామాయణమందును, “పాండ్యంశ్చ ద్రవిడాం శ్చైవ సహితాం శ్శౌడ్రకేరభైః ||” అని మహాభారతముల దును వారుగ్గడింపంబడి యున్నారు. వారుకళింగములోని “భార్తా” ప్రదేశ మున వసించుటవలనఁ దత్ప్రదేశము “ఓడ్రదేశ” మయి; సామాన్య జనవృ మహారమున “ఓడిశా” యయి, అంగ్లోచ్ఛారణప్రభావమున నిపుడు “ఓరిస్సా” యయినది. ఓడ్రులనుబట్టి యోధ దేశమేర్పడినట్లే తెలగాలను బట్టి తెలగనా దేర్పడెను. ఓడ్రరాజు గజదంతములను బొందవులకు నర్పించినట్లు మహాభా రతసభాపర్వముననుండుటవలన నోడ్రులలో రాజమంత్రాదు లుండి తమ చి స్తప్రదేశమును దా మేలుకొను చుండి రని తెలియును. “శవ ఆభీర చాం డాల శబర ద్రవి షోడ్రకాః | హీనా వనేచరాణాంచ భాషా స్సప్త ప్రకీర్తి తాః ||” అను భరతముని వచనమువలన నోడ్రులభాష సవర మొడలగు బాస లను బోలి నీచముగ నెన్నంబడుచుండె ననుట సుస్పష్టము. ఆర్యసంవర్క ముచేత నది సంస్కరింపంబడి యుత్కలనామముం బడసి సభ్యతను గాంచె ను. ఇపుడు సింహభూమి యని పిలువంబడు మండలము పూర్వము “హర భంగ” మని వాడంబడుచుండెను. అందు నివసించుచున్న “భూమియా” లేక “భూయా” యనువారే యందలి యాదిమజాతివారు. వారు జన్మిదమును దా ల్తురు. భూమియాపదమునకు భూమి గలవా రని యర్థము. ఇప్పటి సింహపర శ శ్మశ్రియులు భూమియాలను జయించి వారి స్వత్వమును నశింపఁ జేయుట

యే కాక, తత్త్వదేశనామమును మిహభూమిగ మార్చిరి. మఱి భూమియూ
లను హీనులుగ గణించిరి. తేతలచేతలను బరాజితుల దుర్గతులను వర్ణింపన
క్కఱలేదు గదా. మీఁదఁ బేర్కొనబడిన యోధులు, తెలగాలు, భూమి
యూలు గాక, కోలో, ఖారియా, పురాణో, భూమిజో, పోరోజా, (ప్రజా)
సాంతాళో, కొంఠా లేక కోడు, కోయ, గొండా, ఘాసియా, కొండారా,
కెవుటా, జాలరి, కొదోళో, ఘుషురియా. చోమారో, డొమొ, పాణో
(పాండ్రో), బారి, బాఖుడి, సవర, బగతా మొదలగు జాతిజులు కలింగదే
శాదిమనివాసులు. వీరిలోఁ బెక్కుతెగలవా రిప్పటికిని బ్రాహ్మణుల నపేక్షిం
పక తమ వివాహాదికృత్యములను దమవారిచేతనే చేయుదురు.

అదిని గళింగదేశమునందు ధర్మము లెట్లుండెనో, జనులమతము లె
వ్వియో, యేయే దేవత లారాధింపబడు చుండిరో నిశ్చయింపం జాలము.
ఐనను జనులు సేయుపూజలు జీవహింసతోఁ గూడియుండె ననియు నందు
“కొంఠా లేక కోడు” మొదలయినవారు సరబలులను సైత మిచ్చుచుండి
రనియు నన నొప్పును. క్రీ॥ పూ॥ తృతీయశతాబ్దము మొదలు క్రీ॥ శ॥ నవ
మశతాబ్దము వఱకును బౌద్ధమతమును, గొంచె మించు మించుగ బౌద్ధమత
ముతోడనే కొంతవఱకు జైనమతము నటులేరువాత శైవము నటుపిమ్మట వై
ష్ణవమును గళింగదేశమున వ్యాపించెను. ఇన్ని సాధుమతములు వ్యాపించిన
నేతద్దేశమున నిప్పటికిని జంతుహింస నిలిచియుండుట యత్యంతశోచనీయుము.

కళింగదేశమునకు నార్యులు వచ్చినకాలమును నిర్ణయించుట కెట్టియా
ధారములును లేవు. క్రీ॥పూ॥ బహుశతాబ్దములకు ముందే యార్యాగమన
మై యుండును. యయాతీకేసరి రష్ట్రించుటవలన బ్రాహ్మణులు కన్యాకుబ్జదేశ
మునుండి యుత్కళింగమునకువచ్చినట్లు మీఁద నుడువబడినది. ఆర్యులు మ
గధమునుండి యక్కడకు వచ్చి నట్లు కొమఱ్ఱజా వేంకటలక్ష్మణరావు వ్రా
సెను. ఇట్లు దేశభేదము సూచిత మగుచుండుట వలన నార్యు లుత్తరదిశనుం
డి యుత్కళింగమునకు వచ్చి రనిన నిర్వివాదముగ నుండును. వా రోడ్డులను
బరాజితులుగం జేసి తద్దేశనామము నయిన నిలువం దలంపక నిజార్జితదేశ
మునకు సుత్కల మని పే రిడిరి. ఐన నోడ్రనామము విడువ కుండుటం గాం
బోలు దాని నోడ్రముగ నవరించిరి. ఇపు డుత్కలమునకు నోడ్రము పర్యా
యపద మైనది. పరాజితు లైనయోధులు నీచు లైరి. ఆర్యులు మధ్యరాష్ట్ర

ము నిండినపిమ్మట దానికి నంటియుండిన యాంధ్రదేశమున వ్యాపించిరి. ఆంధ్రదేశము మధ్యరాష్ట్రమును బళ్ళిమరాష్ట్రము నొరసియుండి నట్లు తోచెడిని. అదేశము సైతము వింధ్యదక్షిణ మగుటవలన నదియు నార్యసప్తవేళపూర్వ మనార్యజనాకీర్ణముగ నుండె ననుట నిస్సందేహము. అందలి జనులు సైతము సమధులుగను నేర్పరులుగ నుండిరి. దాని స్థానము సరిగఁ జెప్పటకు వీలులేదు. దాని యెల్లయును గళింగసీమలువోలె నానావిధములుగ మాటుచుండెను. ఆంధ్రరాష్ట్రప్రభువులశాసనములు ప్రాకృతభాషయందే యుండుటవలనను, ఆంధ్రకవులచరిత్రము ప్రథమభాగము ౨౬౭ వ పుటయందు “భౌతికకళానిధి” లోనిదని యుదహరింపబడిన యాంధ్రభాగములలోఁ దెలుగుచేరి యుండక పోవుటవలనను, ఆంధ్రము తెలుగు గా దని నిశ్చయింపం దగును. ఆంధ్రాగతులయిన యాయులు తలకళింగమున వ్యాపించి దానిని స్వీయదేశముతోఁ గలిపికొని యుందురు. అప్పటినుండి తెలుగుభాష ప్రాకృతసమశబ్దములను బ్రాకృతభవశబ్దములను గలిగి వృద్ధి నొందినది. మఱియు నాంధ్రమును తెలుగు నుత్కలౌక్తములువోలెఁబర్యాయపదములుగ వాడం బడుచున్నవి. పూర్వముకప్పు డెడలు హెచ్చుగ నగ్గిపిడుగులు పడుటవలన నగ్గిమిత్తుని కన్నలు పోవఁగ నతఁడు దనకన్నుల కొఱకు సూర్యుని బ్రాకింప నతఁడు ప్రసన్నుడయి యగ్గిమిత్తున కొక భాష నొసంగ దానిమహిమ వలనఁ బోయినకన్నలు మరల రాఁగ నంధతను బాపుటంజేసి యాభాష యాంధ్రనామము గలదయి నట్లు “భాషాముకుర” మను నాంధ్రగ్రంథమందలి రెండుపద్యము లాంధ్రకవుల చరిత్రము-ప్రథమ భాగము-౨౬౯-౭౦ పుటలలో నున్నది. ఈ యసందర్భపురాణగాథను నమ్ముటకంటె నానాధర్మమాలయందు “అకాశో బ్రహ్మవిష్ణీశకమతేష్వంగణే రణే” అని యుండుట వలన “అ=యధమును; ధ్ర=ధరించునది యగుటంజేసి అంధమై, అంధమే స్వార్థమునందు అంధమయ్యె” నని తలంచుట సమంజసము. ఆంధ్రుల శౌర్య మితిహాసప్రసిద్ధమగుటవలన మీఁది నిర్వచనము యుక్తముగ నుండును.

అటుతరువాత నార్యు లుత్కలమునుండి దక్షిణమునకును దలకళింగమునుండి యుత్తరమునకును గ్రమక్రమముగ వ్యాపించి మధ్యకళింగము నాక్రమించిరి. కట్టాయులు ప్రవేశించినపిమ్మటను, జగన్నాథము, భువనేశ్వరము, మహేంద్రగిరి, సిరిగోకర్ణము, ముఖలింగము, శ్రీకూర్మము, సింహచలము,

ద్రాక్షారామము, కోటిభలి, మంగళగిరి మొదలగు హరిహరక్షేత్రములు వెలసిన తరువాతను గళింగము పుణ్యదేశములలో నొకటి యైనది. ఉత్కలదేశమునందు వాడొకడు “ఋషిగుల్కాం సమాసాద్య యావ ద్వైతరణినదీ | స ఏవ హ్యుత్కలో దేశః పుణ్యక్షేత్రం స్ర చక్షతే॥” అను శ్లోక మందులకు నిదర్శనము. ఋషిగుల్కానది గంజామువద్ద నున్నది.

“కాళిజీ” లేక “కాళింగు” అను నొక తెగవారును, కళింగకోమట్లను మఱొక తెగవారును మధ్యకళింగమున గలరు. వీ రాదినుండియు సభ్యతను గన్నవారు ; మఱి యశ్లోపవీతముు దాల్చువారు. అందు మొదటి తెగవారు ముఖలింగేవ్వరుని సింహాచలసమీపమున నున్న మాధవస్వామిని బూజించుచున్నారు. అలోచిపగ నాయకులు మధ్యకళింగమున వ్యాపించువఱకును వారచ్చోట బ్రాహ్మణ స్థానీయులుగ నుండిరి ; రెండవ తెగవారప్పుడు నిప్పుడును వైశ్యకృత్యమును జేయువారు. కళింగదేశవాసులు సమర్థులును, బండితులును గొన్ని కళలయందు నిపుణులు నై యుండిరి.



నూపురమహిమ లేక కన్నకిచరిత్రము.

— తి. సు. మురుగేశ పిళ్లెగారు —

(గతసంచిక శేషము)

కన్నకి గోవలుల పెండిలి.

ఇట్లు నానాటికిఁ దెలితెక్కఁచుదు చందంబున నందంబై పెచ్చుపె
రిగి విచ్చలవిడి నిద్రఱును బ్రొద్దుబ్రొద్దున కొకతీవిగా నన్నెకెక్కి పొంపివో
వుచుఁ బదునాతేడ్లుగల పోతఁడై గోవలుఁడును బుడ్రెండేడ్లుగల పోతి
యై కన్నకిముఁ జెలువారి యందుటం గని చుట్టలందఱును గన్నకికి ద
గినపెనిమిటి గోవలుఁడ యనియు, గోవలునికిఁ దగినయిల్లాలు గన్నకియ
యనియుఁ దీర్చారించి వారితంపు లగుమాసాత్వనికిని మానాయకునికి
నిఁ దమతమయెడఁడలఁగల * యొప్పికొలుం దెలిపిరి. చుట్టములమైకొళ్ళ
నియ్యకొని యాయుద్వరితలిదంపులు నట్లానర్చుట కుజ్జగొని చేవట్టుసేయించు
టకు దిట్టపటిది, సోదెగాంధ్రచే మంచిమాయతమువెట్టి, చెట్టపట్టుపండుగకు
వలసినబండముల నవ్వారిగా నేకరించి, చుట్టములను, నంటువారలం బిలువంబం
చిరి. ఇండ్లు, పండిరి మొదలగువానిని బన్నీటనలికి, ముత్తైపునున్నముతో
ముగ్గులిడి, యరటిప్రాతులు, మొసలిబిచ్చీలు, పోక, గొబ్బరి పాళలు, విరిదం
డలు, ఉల్లడములు మొదలగువానితోఁ గైసేసిరి. పెండ్లిచవికలో జలతారుజా
లీలు, దొడిగినకుతిసచ్చు, పచ్చనిసకళాకు, చురువాలుగట్టి రంగుటసుగులం
గదంబముతో నలికి, తెలిగంబురాదుమారముచే ముగ్గులువెట్టి, యెలమావి
చివుడ్లు, బచ్చనితోమాలియలతోను, మల్లెలు, మొల్లెలు, సంపెగలు విరవాది
మొగిళ్ళు, కేందమ్మి, చెందోన, పొన్నలు, పొగడలుమున్నగు నలపులొలయు
పుపుటెత్తులఁదొడిగి, నిండుకుండలునింపి, సజ్జరసంపుఁబొగలువేసి, పుత్తడివన్నె
బురుసాతివాసియు, జరబొజ్జనిండ్లు, పిల్లడిండ్లు మొదలగువానితోఁ గైసేసిరి.
పెండ్లికొడుకైన గోవలుని బన్నీట నీరాటయొనర్చి నేరాజువీణాము గట్టనిద్ది,
వెలిపట్టుమత్తాయి దొడిగి, పట్టమాయుపచ్చడము గప్పి, గంబూరగండము
జవ్వాజుల నునుపుగా నలఁది, నొసట వెలిబూచి పూసి, జొకపొక్కిలి చుక్క
బొట్టిడి, తలకు బొగాముంచి, తురాయి సెక్కి మూలతాచౌకట్లు పులుగుపచ్చ
లతావడము దమ్మికెంపులముద్దుటుంగరము, గండపెండేరము మొదలగుతోడ

పులఁ దొడిగి హవణించిరి. ఈలాగునం బెండ్లికూతురైన కన్నకిని నిగారపుమి
న్నలు దాపఁబడినమేలితోడపులతోను, మాదావళపుఁగంగోరుపావడ, జరబా
జుచీర, జాలీలరవికలతోను, మైపూతఁగందముతోను వలపులొలయుఁ బలువ
గల విరులదండలతోను హవణించిరి. మూరుతలగనము దాయఁగా పోయి,
వాసెగోలు, నాగసరము, డవిణ, డోలు, డంకా, గిడియ, మద్దెల, చుయ్యంకి,
వీరాణము, కవడె, కాళె, బూరుగ లనువాయుదములు గొట్టునఘాయంప హ
రువుగా మురుపుసేయఁబడిన పెండ్లికొడుకుఁ బెండ్లికూతుం దెచ్చి రంగారు
పెండ్లియరుంగున గడ్డియయందుఁ గూర్చుండఁబెట్టిరి. ఐదువ తైరేనికుండలు
దెచ్చియుంచి సేసలిడిరి. నేతిచాలుపులచే సతనాల్కలసాము జక్కగా రాజు
కొని రగులుజేసి బావనలు దీవనలిడ, బావెతలు సేసలిడ నైదువలు జేజీ
వెట్ట గోవలునిచేఁ గన్నకిచెట్టవట్టించి, డిగ్గిసాకిరిగాఁ దాలిబొట్టుగట్టించిరి. ఇ
టికవ లొండొరులు దలఁబ్రాల్వోసి చెట్టవట్టుకొని చిచ్చువలగాని రానిచ్చి
కూర్చుండఁబెట్టి పెండ్లిపండుగ గన్నలకుం బండువులుగాఁ జరిగించిరి. పెండ్లికే
తుంచిన వారలకు గంబూరముగలిపిన మలూకాగండము, గొట్టాగిపన్నీరు, దాపు
లీను పూపుతెత్తులు, పండ్లు, గొబ్బెరలు, నెలవత్తి బాగాలు పుట్టములు, సొమ్ములు
పసిండినాణెములం జాలుఁజాలు నని తనియున ట్లవ్వారిగా నొసంగిరి. పేదసా
దలకుఁ బసిండిజడింగురిసి, లాఁతివిలాతివారల కేరాళముగా నాతములొసంగి
త్తుప్పటిలం జేసిరి. పెండ్లికి విచ్చేసి యింటిపట్టెఱిగిన కవలం దీవించి, కాయు
వుతో గారవించిన కరికాలచోళమన్నీనికి మత్తుగారులమొత్తము, గత్తలాని
గమి, యరదములు, నందలములు, మిన్నలు, విలువయిడ నలవిగాని రతనంపుఁ
దొడవులు, మేలిజరబాజుపట్టుదుప్పట్లు, జింకపొక్కిలియుఁ, బచ్చకప్పరముం
బన్నీటం గదంబించిన సిరిగండముఁ, గప్రపువీడియము వలపుగులుకు విరులదం
డలు, వింజామరములు, వెలిపట్టుగొడుగులు కలువకాళంజి మొదలగురాచ
సొమ్ముల సూడిదవెట్టి సేవించిరి. ఇట్లు గనులకింపుగాఁ బెండిలిపండుగ జరగఁ
బడి యాలుమగ లల్లారుముద్దుగా మనుచుండిరి. పెండ్లిపండుగయొక్క నిగరం
పుఁబెరిమొ దిలకించి కన్నకిగోవలులతల్లిదండ్రులు హాళిచే సుమాళంపుటింపు
కడలిసోలలాడిరి.

కన్నకిగోవలుల కాపురము :—కన్నకి గొన్నమగనినే కంటఁగన్నద
య్యమని తలంచి మగనికి జేయవలసిన యూడిగములలో నెఁతేనియుఁ గొ

అంత సంతరింపక మగఁడు సంతసించుచువున నోలగించుచుండెను. గోవలుని తల్లి తనకొడుమంగోడండ్ర నింటికాపురము సేయుటలో నలవాటువడి కుమర నలయు నని తలపోసి యింటికవలకుం గావలసిన బండము లన్నింటిని వేటొక మాడుపులో నింపి, పనిసేయు పనుపరులం బనిచి యామాడుపులో నాలుగు గలం గాపుర ముంచెను. ఆలుమగలియ్యకు నుల్లు మొరిమికవడి యామాలియ యం దుండి చుట్టల బుజ్జగించుటయు, విందుల బావల నోముటయు, విన్నాణుల నెదురేగి తెచ్చి యూడిగము లొనర్చి యోలగించుటయు, జోగులు, జంగమువారలు, దిరిపరులు మొదలగువారలకు వలసినవాని నింపుకొడుపు లతో నొసంగి తనిపించుటయు మొదలగు నిగారపుణేతలచే నింటిపట్టుం జాలుబడితో జరగించుచు ముతుకెక్కి మనుచుండిరి.

మాధవి :—కావేరీపూం బట్టణములోఁ జిత్రాసతి యను గడనపడఁటికిఁ గూతుకొక్కతె యుండెను. అది మాధవి యను పేరియొకపులాడి. మాధవి బాల్యముండే యనేకవిద్యద్వరులచే ననేకవిద్యలు నాటపాటలు మొదలైననా హిత్యవిద్యల నేర్చి విద్యావైదుష్యము నొంది బెడగారుచుండెను. తనకొమరిత భారతివిద్యాపారీణతయుండును, గాంధర్వవిద్యాగాంధీర్యముండును సాహిత్యవి ద్యాచాతుర్యంబునందును విజ్ఞువీరి వాగ్దేయకారకవైభవధురీణయై వజ్రులుం జిత్రాసతి రాజనమ్ముఖంబున నివేదించెను. రాజు దనసభలో మాధవియొక్క విద్యామహిమల వెల్లడించునట్లు గట్టడయిడెను. మాధవియు, రాజసభకే తొంది తనభారతివిద్యాసామ్రాజ్యత్వముం దగువిధముల నేరిమిపేరిమితో వెల్ల డించి సభాసదులచక్షువులయుం దానందామృతము నానారించెను. మాధవి నటించి చూపినయాటపాటలయుం దలరుచుండిన అంగిక, వాచిక, ఆహార్య సాత్త్వికములగు చతుర్విధాభినయములం బౌత్రబహిః ప్రాణాంతః ప్రాణములు వికాసించునట్లు అంగ, స్త్రోత్యంగ, ఉపాంగములతో నభినయించి చూపినలా స్యతాండవములయుండు చిసాళించిన పాదచారీహావభావముల మనోజ్ఞతకును సాహిత్యరచనాసారస్యములకును మార్గము దేశి యనునాట్యభేదములకును, విషయవిసమ్రతలకును నపరిమితానందరసాన్నిలోలాయమానమానసుండై మా ధవికి దలకోలను బిరుదమును, నన్నెమీఱిన జాంబూనదకమలమాలయు, వేయినెనిమిదిస్వర్ణదీనారములను గరికాలచోళసమ్రాట్టు సమ్మానముగా నొ సంగెను. ఆస్వర్ణమాలయు వేయినెనిమిదికర్ణముల బంగారము విలువగలదిగా

నుండెను. మహారాజసభలో సమ్మానముగాఁ బొందినబహుమానములంగొని మాధవి తనతల్లితోఁగూడఁ దనమందిరము నేరి పేరిమితో బెడఁగారుచుండెను.

గోవలుఁడు మాధవి స్వలచుట :—చిత్రాపతి, 'యీపుత్తడిదండకు దరయైన వేయి సెనిమిదిదీసారముల నిచ్చి విలుచువాడే నాయనుఁగుంగూతురైనమాధవికిం దగినమగఁ డాఁగాక' యని మందలించి యాదండం దనబొని సయగు గూని యనుదాని కిచ్చి యావీటిపెద్దచదుకమం దుండి యమ్ముదాని వలె నాగూనిని బుత్తడిదండం జేతంబట్టుక నిలువంబెట్టి తనటుంకి నేరెను. మాధవియొక్క యాటపాటలపాటవములను దానిమురిపెములను దిలకించి తమక మగ్గలమయి కలువనేహపోరికోహటించి తత్తరపాటుఁ జెందుచుండిన గోవలుఁ డాబంగారుదండను బట్టి గూనితోఁగూడి మాధవియొక్కదీమంబు నకు మంతనంబున నేగెను. మాధవి గోవలుని మిక్కుట మగుమక్కునతో నెదురేగి శోడితెచ్చి గారవముతో లాలించి కొలిచి నాటిదినము మొదల గోవలునిఁ దనకు మగనిగా వలచి తనవలపుల మెలఁకువతో వెలయించుకొని వెలరారుచుండెను.

మాధవియు గోవలుఁడు నొండొరులు ననువుగలవారలై మనసొద్ది కతో నింపుగా మనుచుండిరి. గోవలుఁడు దనయొద్దనుండిన పలుదినునులైన బండములనుఁ బైకములను నానాటికి నవ్వారిగా నొసంగి, దానియింటనే పోఁజిగా నుండెను. కన్నకి దనపెనిమిటియొక్క యెడఁబాటు నోర్వఁజాలక యెంతోవంతఁ గుందుచుఁ బొక్కుచుండెను. అట్లు పొగులుచుండినను గన్నకి దనయెడఁద నడరిన యెడఁబాటువంతల నెంతయు వెలిపుచ్చకయుఁ దనయే లినవానియెడం జాలిగొని విసుంగకయు నింటివట్టు నాలుడిం గోలువోవక మేలిమిగా జరగించుచుండెను.

మణిమేఖలపుట్టుక :—గోవలుఁడు మాధవితో నింపుగాఁ గలసిమెలసి వెలరారుచుండుతఱి గోవలునికి మాధవియు వొకయాఁడుబిడ్డ వుట్టెను. గోవలునివంగనములోఁ దొంటివారలలో నొకరికి మును పొకస్రాద్ధున నొక దయ్య ముపకార మొకటింజేసి యుండెను. ఆ బాసవాలపేరు మణిమేఖల. ఆ వేఁపుం బేరునే తనకూతునకు నిడుటకు వలచి గోవలుఁడు మాధవికిం జెప్పెను. మాధవియు గోవలునివలపు నియ్యకొని తననినువునకు మణిమేఖల యనిపే రిడి యింపొందుచుండెను. బుడుత నృప్తినందుకు గోవలుఁ డుప్పొంగుచుఁ బలు

రకములైన యీవుల నేరాళముగా నొసంగెను. అత్త తో గోవలునియెడ నీమి
గొనుటపొంట బాపనముదుకఁ జొకఁ జేతెంచుచుండుచోఁ గైపుటేనుగొ
క్కటి యతనిం దతిమిపట్టెను. ఇట్టియెడఁగపాటు గన్నగోవలుఁ డడలి, యుద్ధ
విడిఁ బరువిడి యాపాటుని నామత్తుగారునుండి విడదీసి కాచి కాయుపుతోఁ
గావలసినకలుముల గారవముతో నొసంగి నేమించి వీడ్కొలిపెను.

వేలుపుతేనిపండుగ :—కావీరిప్పుంబట్టణమం దేడాది కొకసారి వేలు
పుతేనకిఁ బండుగ నేయుట యలవాటుగా నుండెను. గోవలుఁడును మాధవియు
మచ్చికతో మనుచుండునదనున నొక్కయేట నెప్పటియట్ల వేలుపుతేనికి
బండుగ నడిపింపఁగల సావి సంతరించెను. అప్పు డావీటిమానిసు లందఱు
దమతమగీములను, వీమలను, దేవళములను, రచ్చలు చావధ్య మొదలగువా
నిని బట్టణమంతయు మిగుల హఠితో హరువుగా హవణించిరి. పండుగూ
గొండాడుటకుఁ దెక్కి మెక్కింపఁబడెను. ఇరువదు నెనిమిదినాళ్లదనుకఁ బండు
గుసాలమేలిమిగాఁ బట్టణంపుమానిసులచే జరగింపఁబడెను. అట్టియదనున నేకి
మీఁడు దనయేలుకోట్లతో విచ్చేసి వేఁగంటినిలువునకు నీరాటహవణిక మొ
దలగువానిని నెంతో బెడఁగుగా నడిపించి మొగిలురొతును మ్రొక్కి
తనకు వలసినయునుల నొసఁగఁ గవికరింపవలయు నని వేడుచు వెన్నెలువెట్టి
కైవారము సేసెను. పడంపడి యేలికవాఁడును వానియేలుకోట్లను ముక్కంటి
దేవళము, వెన్నునిదేవళము మున్నగుగుళ్లకు నేగి పూజలుసేసి మ్రొక్కిరి. ఇ
ట్లానగరిజను లొంతో హరుసముగాఁ బండుగూ జరగించునదనునం గన్నకి
మాత్రము దనయెడఁడ నడరినయడఁబఁ దలంచి తద్దయు గోడాడుచుండెను.
మాధవి యెంతో సుమాళముతో సాబగారుచుండెను.

నీర్వామినిరాట :—బాసవాల్ తేనిపండుగ వాసిగా జరగిముగిసినంత
నె వీటిమానిసు లందఱు నీర్వామిని నీరాడుట కేగుట యలవాటుగా నుండె
ను. అట్టియలవాటుమేర కాకొండాటము గొనసాగినంతట నొక్కొక్కరును
నాటిమాపటివేళలో దనుతమయెక్కిరింతల నెక్కి మున్నీట ముసుకలిడ ము
నుకొనిరి. అట్టినీరాటపుటాటలం దనియుటకై గోవలుఁడు మేటిజోటియైన
మాధవితో పొటువాటిల్లు నీటికుప్పకు నీటుగాఁ బోయెను. అప్పుడు వాగెరల్
'పట్టామోయిది?' యని మలికితమువడునట్లగవడెను. వేలకొలది గారలు
వెక్కింపు దాము దెచ్చిన సరకు లన్నింటినిం బహుచిపెట్టి దివియలస్సెయ్య

ట్టింది తీగిండుచుండిరి. అట్టిదివియ లన్నియు కేయు బట్టపగలుగా మాట
టసేసెను. నేల నెలత మొలనాలిలో నీరాడుటకై రాచబిడ్డలును, బద్మబిడ్డ
లు నానాడుగు గొండాటము జూచుటకొఱకు పటగడలనుండి పట తొందిన
పజలు నచ్చటం బర్పియుండిరి. గోవలుడును మాధవియు నీవేడుకనంతయు
గవి సంతసిల్లి, గూరుగోటక డానికంకటియొక్కటిమీఁదఁ గూరుచుండిరి. అట్లు
గూరుచుండినంతట మాధవి తనచెలికన్నె నసంతమాలచేత నుండిన వీణియు
బుచ్చుకొనియెను.

దాంతకౌంచనరచ్చముపై నైవాఱును గొంతతడవు ముచ్చటలాడు
చుండి, పదంపడి మాధవిచేతనుండిన వీణియు గోవలుడు బుచ్చుకొని వలజేసి
వలపించునట్టి పలువగల వరిపాటల వల్లకిలో వలసినంత వలచి వాయించి పా
డుచుండెను. గోవలుడు పాడినపాటలో వాటపడియుండు గాటుపుసూటి
యానీటుకానినేటు లాతిబోటిమాటున నాటుకొనియున్న ట్లాయాటబోటి
యెడఁదం బొడవెట్టినట్లుండినందున నాజోటి వానిజూటుకై గాటుకొని గోవ
లునిచేతనుండిన వీణను సదాటుగా లాగుకొనెను.

మాధవి యుల్లము వేటొకకోడెకానిపై యీడుపడకుండినను, దనవగ
కాడు వేటొందువగలాడియెడఁ దగులమునడి పొగకొంది యుండునట్ల కా
దన కగపడుటంజేసి యాయొకపులాడి దానును వేటొకకఱుదులనియెడ
నెఱతముకముతో మెఱయునట్లకా యీకఱటికి నెఱుకపలునవలె ననువెర
పుని పలువగల వరిపాటలం జొరవతో బొడి మాధవి వీణవాయించెను.

గోవలుడు మాధవి నెడఁబెయుట :— అట్టి వలపుగులుకువలపాటల
నినినగోవలుడు బైదాలమురెక్కొని, 'యీవలఁతి వేటొకవలకాని వలచి
మెలగుచున్నది. దీనిపొచ్చెంపుమచ్చిక నొచ్చె మని మెచ్చక నిచ్చలు నచ్చ
లముతోఁ గచ్చుకొని, విచ్చలవిడి నాలచ్చిని వెచ్చించి పిచ్చివాడ నైతిని.
ఇందుండి యీఱుపెరి నింపుతోఁ గూడి పొంపిరివోవువాడ నే గాఁజాల'నని
తలంచి, తొంటిచెయ్యలయెసకొలుపుచే దాని నెబ్బటికముతో నెడఁబెసి
యచ్చోటు వదలి మఱి నని పంటింపక యింటి కేగెను. మాధవియు చాల
కాలిగాని తనదీమముం జేరెను.

గోవలుడు మాధవి నెడఁబెసి యిలుగ్గేనంతట మాధవి గోవలుని
బెసి యుండనోవక మిగుల నొగులుచుండెను. వేవెలుగుజూడని కెందన్ని

వలె మోము గాఢవాటి కందుచుండెను, మాధవి మనలక మగనిని మంతనమునం జెంత జేస్తుటకు గడంగి మొగిలితే కొకటి దీసి నువ్వెగమొగ్గను న్రాయుగలముగాఁ గొని, కన్నులనుండి కన్నీటం గరగి కాటుచుండు కాటుకయం దామొగ్గనన్ని యాత్రేకులోఁ గొన్నియెడటముల న్నాసి, దాని నొక పూలదండతోఁ జేరిచి ముడిచి, యాదండం గోవలునికొనగి ర వ్వుని నడిచి తనచెలికత్తె వసంతమాలచేతికిచ్చి పుత్రుఁడెను.

వసంతమాల యావిరివండం దీసికొని యేగి గోవలుని కిచ్చెను గాని వా డాపుపుటెత్తులం బుచ్చుకొనుట కోపక తేగడెను. వసంతమాల దండతో మరలివచ్చి మాధవితో జరిగినచెడ్డుములం జెప్పెను. అల తలకుపలుకులం జెవిగొని తద్దయుఁ దటలుచుండెను. అట్లయ్యు నామాధవి దనయనఁ గు ననువుకాఁ డైనగోవలుఁడు నాటిమాపటివేర రాకుండిన నెల్లితెల్లవాట నిక్కముగా రాగలఁ డని గొంతెమకోరికతో గ్రుక్కిల్లు నింగుచుండెను. నాటిరేయి గూఁసు కొకితయుఁ బట్టక దురపిల్లుచుండెను.

మాతలి :—కావిరిప్పుంబట్టణములో మాతలియనువేరి బావత యోరిత యుండెను. అలబావత యొకనాఁడు దనసవతిబుడుత యంగదచే సంగలార్చుటం గని దానిని దీసి పాలు ద్రాగించెను. అనినుఁగు పాలుద్రాగు నప్పుడు పాలు పొరవోయి పొరిమాలెను. బిడ్డ పిలుకుమాటిసకర్షము నెఱింగి నచోఁ దనమీఁద నింద మోపి, తనకుఁ గీ డొనర్పగల దని వెఱచఱచి, యాబెడిదురా లాబుడుతం దనయూపున మోసికొని పలుగోవెలలకుం బండు బిడ్డ కుసు తొసంగి బ్రతికించునట్లు పలుమాటలు బలిమాలుచుండెను. ఎట్టి బాసవాలు నాపట్టిని బ్రతికింపలే దాయెను. తుద కామాతలి యాపట్టిం బట్టుకొని యావీటం గల సాత్తనిగుడి కేగి బలిమాలుచుండుతఱి నాగుడిచేరువ నుండువల్లకాటిలోని డగర యొక్కటి పడఁతుకవడుపునఁ బొడకట్టి మాతలి చేత నుండినబొడిగం బుచ్చి వాతవేసి నింగి పెఱువిడెను. మాతలి దనకడఁక యెడమదుపై బీటువాటుటకుఁ గడుం గడగడ వడంకి పెలుకుటి యో యని యెలుఁగెత్తి వాపోవసాగెను.

అప్పు డాగుడిలో నుండినసాత్తఁడు గనికరించి మాతలిమోలం బొడ చూసి, 'గరిత! ఈపు వెఱచి యఱవకుము ; నీబిడ్డ యునుటతో నీకడకు వచ్చును, లే. ఈపు వచ్చినదానిని మరలి కొంతద మ్వేగినంతకు నీకుండు దో

నా బతుండి యుండఁ జూడఁగలవు ; వాని దీనుక నీయులునేరి వారముడిగి
 వారముడిగి మనుమవుగాక' యని మందలించి యోచనాపఁగొనియెను. సా
 త్తఁడు సెప్పినచోప్పున మాతలి యుఁ దాఁ దోతెంచిన దారిసెలు నేగుచు
 డునెడ నొకచిన్ని పాపవమవున సాత్తఁడు పరుడియుండెను. అబ్బిం గని యా
 లిక యలవిలేని యెరువున నలరుచు జొత్తుపామ దీసి చూక నిడుకొని తన
 దీమంబునకు దీమసమున నేగెను.

దేవలి :—మాతలియింట నాబొట్టఁ దల్లారుముద్దుగా నెదుగఁబడి
 పెండ్లియాడఁ దగినదండిసుగం దాయెను. అట్టియదనున వానితలిదండ్రులు దే
 వలి యనుపొలంతిని దెబ్బవట్టించిరి. కొన్నాళ్ళకు బిమ్మట తనతలిదండ్రులు
 పొలిమాఱుగా సాత్తఁడు వారికి కేయలపిన కడచెమ్మలు గరగరికగా
 కేసెను. ఆలుమగ లిలువడిం గాఁపురము సేయుచుండి కొన్నాళ్ళకు బిమ్మట
 సాత్తఁడు, దాను శాస్త్రదేవత యనునేటుం దనబొట్టికి సూటిగ నుడివెను.

ఇటీవలఁ కొన్నాళ్ళదనుక సాత్తఁడు దేవలితోఁ గలసిమెలసి యింటి
 పట్టు నంటుతో జరగించుచుండి, తాను మగుడి గుడిసేరవలయు నని నచ్చి
 మచ్చికతో నిల్లాలిమాటునం బూటకముగా నొడిచి యిలువడిచి కడచి,
 తాఁ గాకికి బోవున ప్తాయూరివారికిం దెప్పి యెరు లెఱుగనివెరవునం దన
 గుడిలోనికి జని యెప్పటియ ప్టుండెను. దేవలి నాటంగోలె సాత్తనిగుడికి
 నానాఁడునేగి, కాకికి బోయినమగఁడు మగుడి బెడఁగుతోఁ దనకడ కేతేర
 వలయు నని సాత్తని వేడునట్లుకా యాయూరివారికి వేడలముం జూపి యా
 వేలుపు స్వేడుకతో వేడించి కొలుచుచుండెను.

దేవలి కన్నకి నోదార్పుట :—అలదేవలి పడుచుగా నుండినపుడు
 కన్నకియొక్క పుట్టినింటనుండి యెదుగుచుండినందున నిప్పుడు గన్నకిం తెలి
 కత్తెగా నమరెను. గోవలుడు గన్నకి నెడఁబాసి గడనపడఁటియింటం బెడఁ
 గారుచుండుటకు నడలి దేవలి యొకనాఁడు సాత్తనిగుడి కేగి 'గోవలుఁడు
 కన్నకితో మన్ననవడసి చెన్నొంది యుండునట్లు గనికరింపవలయు' నని సా
 త్తని చిన్నిపువ్వులచేఁ బూజించి చిన్నిపువు లిడి వేడెను. 'అట్లే యగుఁగాక'
 యని సాత్తఁడు వాస్త్రచ్చెను. దేవలి దావారము నలగి కన్నకికడ కేగి మి
 క్కిలి మక్కువతోఁ బిలిచి 'అమ్మా ! యిటనుండి యీపు నీవెనిమిటితో ము
 నుపటివలె ననుపు 'అనక' మెవఁగ వనఁగల' వని మందలించెను.

కన్నకి గొఱగామికల గనుట :—ఇట్టి బెడగునుడువు లడలుకడలినుండి కన్నకి స్వదలించి యిప్పుసౌపారం జేసినందున 'నానాను ; ఈవు మంచి యాలుడిగల కొత్తడి వగుటంజేసి నీనాడి నుడివోవదు. ఇందుఁడి యే నాపె నిమిటితోఁ జెనఁగి మనఁగల ననుట నిక్కువంబ ; అయిన, నేనొకకొఱగామి కలఁ గంటిని ; దాన నేపాటి చేడ్పాటు వాటిల్లునో' యని వాకొని యలమ రుచుఁడను. దేవంతి, 'అమ్మా ! ఈవు గన్నకల యిట్టి దని నుడివిలివేని దాన నెనఁగునెనకముల నే వెల్లడించెద' నని మందలింపఁగాఁ గన్నకి యిక్కరణి వక్కాణించెను :—“చెలియా ! నామగఁడు నాయొద్దికి నరుదొచ్చెను. ఆతఁడు నేనును వేఱొకప్రాలికిని బోయితిమి ; ఆప్రాలివారు నామగనిమీఁద లేనినేర ముల మోపి దొనఁగు వొనఁగించిరి. అట్టియెడరుపాటు కే నఁజిగి యడలు కడలిం బడి, తడవునేయక యాప్రాలియొడయనికడ కేగి తగ వాడితిని. నా వలన నాతేఁడును నాఁడును గీడు చూడఁబడి పాడయెను. వెంటడి నాకు పలువగల లగ్గులు డగ్గఱియైను. కలలో నేనందిన ట్లగవడిన లగ్గుల నుగ్గడించిన యెడల నీకగ్గలముగ నగవు నిగ్గఁగలదు. బెగ్గల మగునెగ్గు లొదవు కలగనిన యెడలఁ దాని నొరులకు నుడువరా దని పెద్దలు పెప్పుమరు కాబట్టి, యే గనినకల నూచముట్టుగా నీకిఁకఁ జెప్ప వీలుపడదు' అని మందలించి కొంచల మంది మోము గాఙవాటి యోజనెడి రోజుచుండెను.

దేవంతి కన్నకికి గోవలునిఁ బడయునట్టివెరవు గఱపుట :—దేవంతి కన్నకిం బలువగల నోదార్పి 'తల్లీ ! నీవు గన్నకలవలన నలమటించవలదు. ఈ వీరుగనిచేఁ జెగడఁబడినదానవు గావు. లొలిబొమున నీయొడయనికత మున నొక్కనోమును నోమక యేమఱితివి. అందువల్లనే నీ కీయలజడు లల వడినవి. ఇట్టి యలమటలు దొలఁగుట కొకవెరవు గఱపించెద. దాని న్నిక్కుటంపుమక్కువతో నాలకింతువుగాక :—కావేటియేటు గడలిం గలయుచో టను సుగముఖముపేరి రేవుచెంగట జెంగల్వకొలఁకులు రెండు గలవు. వాని నొక్కటికి సోమకుండ మనియు, మఱియొకటికి సూర్యకుండ మనియుఁ జెల్లు గలవు. అలకొలంకులలోఁ గ్రుంకులిడి, నలజేనిదేవళమున కేగి వలగొని కొలుచువార లీబొమునం గలకాలముం జెనిమిటితో ననుపునం జెనఁగుచుఁ బలువగల బులువు లలవడి బులిముచుండి యాజగంబునం గలయింపుసొంపులం జెంపారం దమమగనితోఁ గుసుచుచుందురు. కావున నీవు వాకొలఁకుల మెల

కునతోఁ గ్రంథు లిడి వలతేనిం గొలిచితివేని నీచుమ్ములు వమ్మయి, యిమ్ము సొమ్ముల కిమ్మవయి, నెమ్మదిం గ్రమ్ముగల' వని దేవంతి యనువలంతి వలం తిగ మంతనంబున బుతమాడెను.

దేవంతి గణపినవెరవులఁ గన్నకి తెగనాడుట :—కన్నకి యీవెడఁ గునుడువులఁ బెడచెని నిడి 'యిట్టిబెట్టిదంపుస్వత్తులు మానంగడమున కెంతేని యుఁ దగవు. మాకొలములోఁ బుట్టినవారలకు కోనేటం గ్రంథులిడి కోవెల కుం బోయి వేలుపులఁ గొలుచుట యిలువడి గాఁజాలదు. మేము గొన్నమగ నినే కంటఁ గన్నదైన మని నచ్చియొడయనినే యెడఁద నిడి పొగడి బ్రగుకం గలవారము గావున నీవు నొడిచినవడువున నడుచుట నాచే గడగనివని' యని కన్నకి దేవంతికిం బదులుసెప్పెను.

(సశేషము.)

మహాభారతమీమాంస.

(గతపంచక తరువాయి.)

—: చన్ద నారాయణాశ్రమిగారు :—

పీసమయమున యుధిష్ఠిరుడు రణభూమియు దీప్తార్ధన గావించెనో యోసమయమున వ్యాసభారతియు లేకుండ నేని సౌతియొక్క మహాభారత ముకూడ నుండదు. ఇట్టిచో యుధిష్ఠిరుడు ఉద్యోగమున అనగా ఉద్యోగ పర్వమున నీవు మాటయిచ్చితి వని యేల చెప్పను? ఇదేప్రకారముగా నశ్వ మేధపర్వమునఁ గుంతి శ్రీకృష్ణనితో జెప్పుచున్నది. “ఉత్తరయొక్క గర్భ మునుండి మృతపుత్రుడే పుట్టునెడల నే నతని బ్రతికితు వని యైషికపర్వమున నీవు నాకు మాట యిచ్చితివి, కాబట్టి యిప్పు డామాట నెఱవేర్చుము” ఇచ్చటఁ గూడ యైషికపర్వమునకుఁ నే ప్రమాణము కుంతిముఖమున నిష్ఠింపఁ బడినదో యది చెమత్కారముగా నున్నది. “ఓయమనందనా! ఐషికప్రకరణమున నీవిట్టిప్రతినఁ బట్టియే యుంటివి” ఇట్లు చెప్పి కుంతి మహాభారతము లోని యైషికపర్వమునకు నిచ్చిన ప్రమాణము నిజముగా నూహింప శక్యము గాకున్నది. కాని యెప్పుడు గ్రంథము చాల విరివి యయ్యెనో యపుడు దాని లోని ప్రకరణములప్రమాణము పాత్రములముఖమున నిష్ఠింపక తప్పినది కాదు. అనగా సౌతికిఁ బిమ్మట కర్తవ్యము వ్యక్త మగుచున్న దనియే చెప్ప వలయును. అతమున మనము మహాభారతమునకుఁ గలకావ్యోత్పత్తివృత్తియు విచారించవలసియున్నది.

మహాకావ్యదృష్టిచేత భారతముయొక్క శ్రేష్ఠత్వము ఈప్రకారముగా వృద్ధిచేయఁబడిన భాగమును విడదీసినయెడల లేక దానికై ధ్యాన ముంచని యెడల వ్యాసమహర్షియొక్క మూలకృతి, యేదో యత్యంతమనోహర మైనమూర్తితో నమానముగా మనకన్నులయెదుర నిలుఁబడుచున్నది. ఇచ్చట నీనుండరత్వమును మనోహరత్వమును గొంచెము విచారించుట యనుచితము కాదు. ఈజగమునందు నాలుగై డత్యంతమనోహరములు నుదాత్తములు నగు మహాకావ్యము లున్నవి. వానియందు వ్యాసమహర్షి కృత మైనయీమహాకావ్యము చాల శ్రేష్ఠకోటిలోనిది. యూనానీతత్వజ్ఞుల జైనయదిష్టాటిలు హోమరుయొక్క ఇలియడ్డు సాధారముచేసికొని మహాకావ్యమున కీలకు ణము చెప్పియున్నాడు :—“మహాకావ్యమునకు విషయమొకటి యుండవల

యును, అది చాల ఘనమై యతివిస్తృత మైన మహత్త్వముయొక్క ప్రసంగము కావలయును. అందలిస్వధానపాత్రము లుచ్చవర్ణములలోనివి కావలయును, వారిచారిత్రముదాతలమై యుండవలయును. గ్రంథములోని భాషయు చృత్తమును గంభీరములై యుండవలయును. కావ్యమునందు వివిధములైన సంభాషణములు నట్లే వర్ణనలు నుండవలయును; పాశ్చాత్యవిద్వాంసులు చెప్పిన యీమహాకావ్యలక్షణము మనయిచ్చటి సాహిత్యశాస్త్రకారులు చెప్పినలక్షణముకంటె నేమియు నెక్కువ భిన్నమైనది కాదు. ఇప్పు డీనాలుగుసంగతులగుఱించి యిచ్చటఁ గ్రమముగా విచారము కావింపబడును.

మనమహాకావ్యములోని స్వధానవిషయము భారతయుద్ధము. భారతవర్షమునందలి ప్రాచీనేతిహాసములలో భారతయుద్ధమును మించిన మఱియొక మహత్త్వవిషయము లేదు. ఆసమయమునందు భారతవర్షములోని ప్రాచీన సంస్కృతము శిఖరముదాఁకఁ జేరియుండెను. ఆసమయమునకుఁ దరువాతనే భారతవర్షమునకుఁ దగ్గుదల యారంభ మయ్యెను. ఆతెగ్గుదల యిప్పటివఱకు మెల్లమెల్లఁగాఁ జెరిగిపోవుచునే యున్నది. దీనిబట్టి మనవారు భారతయుద్ధము సరిగాఁ గలియుగారంభ మని యూహించుచున్నారు. సారాంశము, భారతయుద్ధముకంటె నధిక మగుమహత్త్వప్రసంగము మఱియొకటి కల్పింపఁ గలుగుట యసంభవము. భారతయుద్ధముకన్నఁ జెరిగి పెద్దయైనదియు మిక్కిలి చిక్కుగలదియు నగుమఱియొకప్రసంగము దొరకుట కష్టము. ఈప్రసంగము లోని యొక్కొకచిన్నభాగము గైకొని సంస్కృతభాషయందలి పంచకావ్యములలో రెండుమహాకావ్యములు రచింపఁబడియున్నవి. అట్లునునిపాశుపతాస్త్రప్రాప్తికథమీఁద భారవి కిరాతాశ్టనీయమును రచించెను: మాఘకావ్యము శిశుపాలవధకథమీఁద రచింపఁబడినది. నైషధకావ్యముకూడ మహాభారతాంతర్గత మగునలదమయంత్యాభ్యాసముమీఁద రచింపఁబడెను. సారాంశము, భారతయుద్ధప్రసంగము దీనియొక్క యొక్కొక శాఖమీఁద నొక్కొకసంస్కృతమహాకావ్యము రచింపఁబడఁజాలినంత విస్తృతమై యున్నది. మహాభారతమునఁ గేవలము భారతయుద్ధకథయే కాదు. ఇతనేమంటే బొండ్లల సంపూర్ణ చరిత్రముకూడ నున్నది యని కొందఱనుచున్నారు. కాని, ఆలోచింపఁగా మహాభారతమునందలి స్వధానవిషయము భారతయుద్ధమే, అయినను దానియందు నీయుద్ధమునకుఁ గల కారణములయుఁ బరిణామ

ములయుఁ గూడ వర్జన యుండనగు నని యాకాంక్ష. సహజముగానే యుత్పన్నమగుచున్నది. కాబట్టి దానియందుఁ బొండవుల పూర్వచరిత్రయు నుత్తరచరిత్రయు నీయబడినవి. ఈరెండుచరిత్రములు చాలసంక్షేపముగాఁ నీయబడిన వని జ్ఞప్తియుంచుకొనవలయును; అనఁగా మొదట నున్న యాదిపర్వము, సభాపర్వము చివరనున్న యాశ్రమవాసి మున్నగుపర్వములును జిన్నచిన్నవిగా నున్నవి. నకుమ నున్నయుద్యోగపర్వముకన్నఁ బిమ్మటి నగు యుద్ధసంబంధము గలపర్వములు మిక్కిలి విస్తరించి వ్రాయబడినవి. భారత యుద్ధమునే మహాభారతమునకుఁ బ్రధానవిషయముగా నెంచవలయు నని తాత్పర్యము. వ్యాసమహర్షి యొక్క శబ్దములయందుఁ జెప్పబడినదైతే వారి మహాకావ్యమునకు విషయము సరనారాయణులజయము, అనఁగా శ్రీకృష్ణార్జునుల విజయమే యని చెప్పదగి యున్నది. ఈసంగతి నమస్కారశ్లోకమువలనఁ జక్కఁగా వ్యక్తమగుచున్నది.

ఆలోచింపఁగా మహాభారతకథాస్వరూపము చాలవిస్తృతమైయున్నది. ఐననుదానియందు నేకత్వము సంపూర్ణతయుఁ గలవు. అసంబద్ధతయు బొత్తిగా నగుపడదు. ఆయొక్కమహాభారమునందే శేక్ష్పియరుయొక్క యనేకనాటకములయందు వర్ణితములైన వ్యక్తులన్నియుఁ గూర్చబడియున్న వసుసంతటి యధికములును భిన్నస్వభావములు కలవియునగు వ్యక్తులున్నవి. మహాభారత కథ యాలోచింపఁగా నితవిస్తృతమైనది. అప్పటికిని దీనివిస్తారమితకంటెను హెచ్చు కాదగియున్నది. నిజమైనసంగతి యిది-గ్రంథకారుఁడు తనధ్యానమును దనప్రధానవిషయముమీఁద అనఁగా యుద్ధమున కేసియే యుంచెను, కాబట్టి ప్రసంగానుసారము విషయాంతరములఁ జూనుపుటకుఁగాఁ దనధ్యానము నట్టేవెనుకకు లాగఁజాలక యుండెను. ఉదాహరణార్థము దుర్యోధను నివివాహపర్ణన మహాభారతమున నెందును జూడబడదు; ఇంతియేకాదు, అతనిస్త్రీయొక్కపేరు మహాభారతమందెల్ల నగుపడదు. ఇట్టిదశయందు నామెకు సంబంధించిన యనేకములైన చర్చలు లేక సంభాషణములు కార్యములు నెల్లు జరుగఁగలవు? ఇది చూచి చదువరు లాశ్చర్యపడుదురు. ఆధునికకవులు దుర్యోధనునిస్త్రీకి భానుమతి, యని పేరుచిరి. అమె విషయమున మూర్ఖతతో నిండిన కొన్ని కథలనుగూడ రచించియున్నారు. కాని యివన్నియు పత్యములు కావు. ఎందుచేత ననఁగా మహాభారతమనందు దుర్యోధనస్త్రీ

యొక్క నామముకూడ లేదు. ఇలియద్దంధమునఁ బ్రతినాయకుఁ డగు హూ
 క్యరతునియొక్క స్త్రీ పేరు ఏన్డోముకి యని యున్నది. హూక్కు యుద్ధమునకై
 వెలుపలికిఁ జనునప్పుడు తనస్త్రీతోడ సతనికిఁ గొంత కరుణాన్విత మగుసంభా
 షణము నడచెను. అది యిలియద్దనందు నర్జింపఁబడినది. కాని భారతము
 నందుఁ బ్రతినాయకుఁ డైనదుర్యోధనునిభార్యయొక్క సంవాద మొకటియైన
 భారతకారుఁ డిచ్చియుండలేదు. ఇందు భారతకారుని విశేషమశలత్వ మగుప
 డుచున్నది. దీనికిఁ గారణ మేమనఁగా వ్యాసమహర్షి దుర్యోధనపాత్రమును
 మిక్కిలి మూర్ఖపుష్టు గలవానిగను నభిమానము గలవానిగను జెప్పియు
 న్నాడు. దుర్యోధనుడు జగదమునకై యరుగునపుడు తనప్రియపత్ని నెడఁ
 బాయుచో సతనినేత్రములనుండి యొక్కయశ్రుబిందువైనను గ్రిందఁబడినట్లు
 కవి వర్ణించియుండినయెడల దానిచేత నమృతనవంత మగుపాత్రము కలంకిత
 మగును. సారాంశము, ఇక్కడఁ గవియొక్కచాతుర్యమే విశేషముగా దృష్టి
 గోచర మగుచున్నది. కాని యిందువలన దుర్యోధనుడు చాలఁ గ్రూరుఁడు
 లేక నిర్దయుఁ డనియుఁ దనస్త్రీని బ్రేమింపఁ డనియు ననుమానము చేయుట
 యుచితముకాదు. ఎప్పుడు గదాయుద్ధమునఁ దొడ పగిలిపోవుటచేత దుర్యో
 ధనుడు సమరభూమియందు నవయనముల స్వాధీనత లేప్పి యుండెనో య
 పుడు మహాకవి యగువ్యాసమహర్షి యతనివిలాపమునందుఁ దల్లిదండ్రులస్మర
 ణముతోఁ బాటుగ స్త్రీయొక్కసంగతియును మిక్కిలి చాతుర్యముతోఁ జేర్చి
 యుండెను. మఱియు సతనిముఖమునుండి యట్లు చెప్పించుచున్నాడు—“ఓల
 మ్మణమాతా! నావెడఁబాటున నీకెట్టిగతి పట్టునో గదా!” ఈవివేచనవలన
 మహాభారతమునందలి విషయము మిక్కిలి పెద్దది యయ్యు, నింకను విస్తృత
 ము కాదగియున్న దని చదువరు లూహింపఁగలరు.

మహాభారతకథ యత్యంతవిస్తృత మైనది, అయినను వ్యాసమహాకవి
 దాని సంకలితముచేసి మఱియొకవైపునకు దనధ్యాన మాకర్షింపఁబడనీయ
 కుండె ననుటకు నిక నొకయుదాహరణము నీయవచ్చును. మహాభారతము
 నకు ముఖ్యవిషయము భారతయుద్ధమే యున్నది ; ఇందువలన భారతయుద్ధ
 ముకంటె నతిక్తము లగువిషయములయొక్క వర్ణనను బొగుగాఁ బెరుగనీ
 యలేదు. ఉదాహరణార్థము శ్రీకృష్ణునిచరిత్ర చూడుడు. శ్రీకృష్ణునిచరిత్ర
 మంతభాగము భారతయుద్ధముతోఁ గలిసియున్నదో యంతవల్లుమహాభారత

మున నీయబడియున్నది. ఇచ్చట నరసింహాచార్యవర్ణన యెచ్చటను గనబడదు. సురసమైన కుక్కిరీపిపాపాకథయు శ్రీకృష్ణుని యితరవివాహవర్ణనలును దీనియందు లేవు. వానియొక్క యస్త్రశక్తియు లైసయుల్లేఖములక్కడక్కడ సంభాషణయందు నగుపడుచున్నవి. కాని పరిపూర్ణము లైనవర్ణనలు దీనియు దెచ్చటను లేవు. సాధారణపాఠకులకు నియ్యది గ్రంథమునకు లోపమే యని తోచవచ్చును. కాని యీవిషయ మట్టిది కానేరదు. ఇందు నిజముగాఁ గవియొక్క కుశలత యున్నది. ప్రధానమగు విషయమును విడిచివైచి యేదేని మఱియొకవిషయమును వర్ణించుటయందుఁ దగులుకొనుట దోషమై యున్నది ; గావున వ్యాసమహర్షి తనభారతమున శ్రీకృష్ణునియొక్క చరిత్రమునకు స్థాన మీయలేదు. స్థూలదృష్టి కగుపడుచున్న యీలోపమునకు సాతి హరిమహానామకమైన ఇలవర్ణమును జేర్చి పూర్తికావించెను. ఈతీతలనఁ బాఠకులయొక్క జిజ్ఞాసయుఁ దృప్తి చెందుచున్నది. అగుఁగాక ; మహాభారతముయొక్క విషయము మిగుల విస్తృతమును మహత్త్వము గలదియు నై యున్నది. ఏయుద్ధమున 18 అక్షౌహిణులు అనఁగా 52 లక్షలు వీరు లొండొరులతో నొకపక్షముననేమగురు రెండవపక్షమున ముగ్గురు మొత్తము గలసి పదుగురువీరులు మార్తము జీవించియుండి మిగులునంతటికీవరతతోడను నిశ్చయముతోడను యుద్ధముచేసియుండిరో, యాయుద్ధము హేళామరుయొక్క యిలియడ్డనందలి యుద్ధముకంటె మిక్కిలి పెద్దది యనుటకునుదేహములేదు.

భారతయుద్ధముయొక్క మహత్త్వము దీనిబట్టికూడ నికను నధికమైనది. తఱచు భారతవర్ణమునందున్న రాజులందఱు నీయుద్ధమునఁ జేరియుండిరి. ఇరియే కాదు, ఇంక నేమంటేని భారతవర్ణమున నున్న యిప్పటిరాజవంశములు తమతమవంశముల యత్పత్తిని భారతయుద్ధవీరులనుండియే ప్రకటించుచున్నవి. ఇందుచేత నీయుద్ధమునకు రాష్ట్రీయమహత్త్వము ప్రాప్తించినది; క్షాత్రవంశమున నీమహత్త్వము దానికి మొదటినుండియే ప్రాప్తమైన దని చెప్పవలసి యున్నది. కొరవలయొక్క సంస్కృతి చాల గొప్పతరగతిలోనిది యై యున్నది. కురునామము బ్రాహ్మణగ్రంథముల నాఁటినుండియు వైదికసాహిత్యమునందు మాటిమాటికి వచ్చియున్నది. ఈసంస్కృతిని సాతి పెంచియుండు నని చెప్పవలసిగాదు. ఈయుద్ధముతో శ్రీకృష్ణుని కెక్కుడుసంబంధమున్నది. ఈకారణముచేతఁగూడ నీయుద్ధమునకు రాష్ట్రీయమహత్త్వము ప్రాప్తించినది; ఎందు

చేత ననగా, ధర్మము, నీతి, తత్త్వజ్ఞానము వీనియొక్క సంబంధమున శ్రీశృ
ష్టుడు రాష్ట్రీయమహత్త్వము గలవురుషుడు. వీనివిషయమున ముందు విస్త
రించి విచారము చేయఁబడును. వీర కారముగా బ్రజనయుద్ధము గ్రీకుల యొక్క
రాష్ట్రీయయుద్ధమని తెలియుచున్నదో అదే కారముగా భారతయుద్ధము భా
రతవాసులయొక్క రాష్ట్రీయమహత్త్వము గలది యని తెలియుచున్నది. సా
రాంశము, ఈమహాకావ్యమునందలి విషయము మిక్కిలి మహత్త్వము గల
దియు, విస్తృత మైనదియు రాష్ట్రీయస్వరూపము గలదియు నై యున్నది.
ఇప్పుడు మహాకావ్యముయొక్క రెండవముఖ్యాంగము విచారింపఁబడును.

మహాభారతమున వర్ణింపఁబడిన వ్యక్తులచరిత్రము లెంతయు సుదాత్త
ములైన వని విస్తరించి చెప్పవలసిన యవసరములేను. యుధిష్ఠిరుడు, భీముడు,
ఆర్జునుడు, కర్ణుడు, ద్రోణుడు, సర్వశ్రేష్ఠుఁడైన భీష్ముడును వీరియొక్క
చరిత్రములచేత, ధర్మాచరణ నీత్యాచరణముల సందర్భమున నీ
త్యాచరణము నేడు టజీవనమును గూడఁ గొంచెమును
లక్ష్యము చేయరా దని శిక్ష లభించుచున్నది. మఱియు నీశిక్ష
ను భారతనివాసు లైనయాస్యలహృదయములయందు బ్రతిబింబితము చే
యుటకై, యీచరిత్రములు నేడు వేలకొలది యేండ్లపిమ్మటను సమర్థము
లగుచున్నది. సరే, శ్రీశృష్టునిచరిత్ర యద్వితీయమే యైయున్నది. అదలి
రహస్యము, మహత్త్వము విస్తరించి ముందు వర్ణింపఁబడును. దుర్యోధనపా
త్రముకూడ సుదాహరణస్వరూప మగుచున్నది. ఆలోచింపఁగా నతనిచరిత్రము
యొక్క వాలు చెఱుతోవకేసి యున్నది. అయినప్పటికి నతనిస్థిరనిశ్చయము
అతనియభిమానస్వభావము—ఎవడు సార్వభౌమత్వమునకును హృత్కృష్టనకు
నడుమ నేశ్రేణిని స్పృశించికూడ నెఱుంగఁజో—అతని మిత్రప్రేమ మఱి
యు నతనిరాజనీతి మున్నగు నన్ని విషయములు యథార్థమున వర్ణింపఁదగియు
న్నవి. ఈసందర్భమున వ్యాసకవి హేమరుని పక్షాంతరమున మిల్లనుని
గూడ నొడిచియున్నాడు. హేమరునికి బ్రతినాయకుఁ డగు హేమకరుఁ
డు శోచనీయ మగుననన్యాయం దున్నాడు. నిరూపింపఁగా నతఁడు తనదేశము
నకు సేవ చేయుటకై తత్పరుఁడై యున్నాడు. అయిన నతఁడు తనస్త్రియపత్ని
యొద్ద నెపుడు సెలవుకొనుచున్నాఁడో, ఎపుడు తనబాలకుని ముద్దాడుచు
న్నాఁడో, ఆనమయమున నతనిధైర్యము శిథిలమైనట్లు లగుపడుచున్నది. మిట్టి

నుయొక్క ప్రతినాయకుడు నాయకునికంటె గూడ సభిరేజ్య యనుకొనునంత దుష్టుడును శక్తిమంతుడు నై చూడఁబడుచున్నాడు. అప్పుడప్పుడ లేచే కావ్యమునకు నాయకుఁ డని కూడ నూహించుబడుచున్నాడు. అది యట్లుండనిమ్ము ; మహాభారతమందు వర్ణింపఁబడినస్త్రీలు, ఇలియడ్డున వర్ణింపఁబడిన స్త్రీలకంటె జాల గొప్పతరగతిలో నున్నారు. హేలన, క్రాపదియొక్క సభాగ్రమునుగూడఁ బోలఁజాలదు. ఏష్టోమకియును క్రాపదికి సమకక్ష కాఁజాలదు. కవిశ్రేష్టుడైన వ్యాసమహర్షి క్రాపదీపాత్రమును నిజముగా సద్వీతి యముగాఁ జేసెను. ఆమెయొక్క ధైర్యసంపన్నమును గంభీరము నగుస్వభావము, ఆమెయొక్కపాత్రీవ్రత్యము, ఆమెయొక్క గృహదక్షత మొదలగు సర్వగుణములు నిరుపమానములై యున్నవి. ఇంతవర్ణన యున్నప్పటికి నయ్యది మనుష్యస్వభావమునకు విరుద్ధము గాలేదు. ఆపె లేనభర్తమీమాంసఁ జూపిన క్రోధము స్త్రీజాతి కుచితముగను శోభాదాయకముగను గూడ నున్నది. ఆపె పతివ్రతాస్త్రీల కుచితమైన విధముగాఁ దనపతితో వివాదము సాగించుచున్నది. ఒక్కొక్కపుడు మూర్ఖపుష్టుకూడఁ బట్టుచున్నది. ఆపె యథార్థమున క్షత్రియస్త్రీ యైయున్నది. హేలరు యొక్కపత్నివలె నామె గోల్లు గిల్లుకొనుచుఁ గూర్చుండలేదు. ఇంకనేమనఁగా రాజపుత్రస్త్రీలకు యోగ్యమైన ధైర్య కృత్యములను జేయుచున్నది. కౌరవులసభయందు ద్యూతప్రసంగమున నామెకుఁ గర్జము వచ్చినపుడు ఆమె మనోధైర్యమును బొత్తిగా దిగనాడలేదు. ఆమె సభాసదులను మెదలకుండ మారకొనవలసివట్లు ప్రశ్నించెను. లేరువారఁ దనపతులను దాస్యమునుండి విముక్తులఁ గావించి యామె వారితోఁ గూడ నానందముతో నరణ్యవాసమునకై యేగెను. కుంతీపాత్రముకూడ నిట్లే యుదాత్తమై యున్నది. పాండవులయరణ్యవాసము ముగియుఁగనే శ్రీకృష్ణుఁడు విదురునియింట నున్నకుంతికడకు సరుదెంచినపుడు లేనపుత్రులకు నామె యతనిచేతఁ బంపినసందేశము క్షత్రియస్త్రీలకే యుచితముగా నుండెను. విదులా సువాదరూప మగుసీసందేశము మిగుల నుద్దీపకమై యున్నది. ఈసందేశము నందు నామెపాండవులకు “క్షత్రియపుత్రుఁ డగువాడు జయించిరావలయును లేక చచ్చియెవఁ బోవలయుఁ గాని యెన్నఁడును దిరిప మెత్తరాదు” అనితీవ్రముగా నుపదేశించెను. ఈయుపదేశము నామె లేనలాభమునకై చేసియుండలేదు, ఎందుచేత ననఁగా, పాండవులకు రాజ్యము వచ్చినప్పటి నామె

వారియొద్దఁ జాలదినములదాక నుండలేదు, ఇక నేమనఁగా ధృతరాష్ట్రునితో
దపము గావించుటకై వనమునకు నడచెను. ఎపుడు, భీముఁడు కుంతిని
“నీవే మమ్ము యుద్ధసన్నద్ధులఁ గావించితివి ; మఱి యిపుడు మామైశ్వర్యము
ననుభవింపక వనమున కేల యరుగుచున్నావు ? అని యడుగుటయు, నపు
డామె యిట్లు సత్కృతర మిచ్చెను—“ నేను నాపతియున్నపుడు రాజైశ్వర్య
ము నెంతేని యుపభోగించితిని. నేను మీకుఁ బంపించిన సందేశము కొంచె
ము గూడ నాలాభమునకుఁ గాదు. ఇక నేమంటేని మీహితముకొఱకే”
చూడవుల కామె చేసినయంత్యోపదేశము సువర్ణాక్షరములతో లిఖింపఁదగి
యున్నది—

ధర్మే వో ధీయతాం బుద్ధి ర్మనో వో మహదస్తు చ

అనఁగా “మీయొక్కబుద్ధి ధర్మాచరణమునందు స్థిరముగా నుండు
నది ; మఱియు మీయొక్కమనస్సు సంకుచితముకాక విశాలమై యుండు
నది” సమస్త మహాభారతముయొక్క తాత్పర్య మేదో యొకయర్థశోకములో
నిముడ్పఁబడినచో నది యిదే.

గ్రాపది, కుంతి, గాంధారి, సుభద్ర, దుష్టిణి మున్నగా మహాభారత
మందు వర్ణింపఁబడినస్త్రీలు మిగుల సుదాత్మమైన చరిత్రయు గలిగి యున్నా
రు, వారియందు మనుష్యస్వభావముయొక్క తరుకును వ్యాసమహాకవి
చూపియున్నాడు. ఉదాహరణార్థము, సుభద్రావివాహసమయమున గ్రాపది
యజ్ఞునినిమోద దనమత్సరభావము నొకచక్కనివాక్యముచేతఁ బ్రకటించినది.

తత్రైవ గచ్ఛ కొంతేయ యత్ర సా సాత్వతాత్మజా ।

సుబద్ధస్యాపి భారస్య పూర్వబంధః శ్లఘాయతే॥

అనఁగా—“మోపునకు మొదటిక ట్టెంత గట్టిగా బిగింపఁబడినదియై
నను అది రెండవమాటు బిగింపఁబడినయెడల దానియొక్క మొదటికట్టు
కొంచెమో గొప్పయో నడలకమానదు” కన్ఠనివిషయమునఁ గుంతియొక్క
పుత్రప్రేమ యుద్ధమైనతరువాతఁ గూడఁ బ్రకట మగుచున్నది. ఉత్తర భృహ
న్నలతో నిట్లు చెప్పచున్నది—“రణభూమినుండి ముంచిమంచి వస్త్రములు
నాబొమ్మలకు మఱిపుఁ జెందక శిచ్చిపెట్టుము” ఇటువంటి వింకను ననేకో
దాహరణము లీయవచ్చును.

శ్రీ

కవినాథుని వీధినాటకము.

— శ్రీ త్రపల్లి సుందరరామయ్యగారు —

పీ టి క.

- సీ. పీతాంబరముఁ బోలుపీతాంబరముతోడఁ దతఖడ్గతుల్యపుస్తకముతోడ
సరళచంచద్గదాసదృశలేఖనితోడఁ గంబుసమానగళంబుతోడ
వనమాలికాసదృగ్వనమాలికలతోడ సుశ్రీసదృశసుశ్రుతులతోడఁ
జక్రసన్నిభవిలసద్వదకముతోడఁ గమలోపమాననేత్రములతోడ
నేనుశ్రీనాథుడనటంచునాననాంబు, జమునఁగార్ధ్యార్ధిచిహ్నముల్ సందడింప
నేమియోపల్కఁబోవనేసేనమస్క, రించియిట్లుంటి భక్తిపూరితుడనగుచు.
- గీ. ఆత్మలోఁ బూర్వపరిచితు నట్లె యెంచి, గౌరవించి క్షేమంబు నింపార నడిగి
పిలువనంపిన నేరానె? పెద్ద లీరు, శ్రమవహించితిరే! కవిసార్వభౌమ! 2
- చ. అనిన మహాదరంబు వదనాంబుజసీమ నటంపఁ జెంతకుం
గొని నను వీపుదట్టి కనుఁగొంచు వచించెను నవ్వులాటగా
నిను బిలిపించుకాలము గణింపఁగ ముందుననుండ, నేడు నా
వని నెఱవేర్చ సీవ తగువాడవు గాఁ దలపోసి వచ్చితి. 3
- సీ. స్వస్థానవేషభాషామతగ్రాహ్యం బటంచు వైయాకరణాభి పలుకఁ
బ్రధ్వంస సత్ప్రాగభావాదివాదముల్ దెలుపునంచునుదార్చికులు వచింప
ఘనపదసత్ప్రయోగభ్యాతి విలసిల్లు ననుచు మోడమున లాక్షణికు లాడఁ
గాల ప్రమాణవిజ్ఞాన ప్రదం బంచుఁ జార్పితికులు స్త్రీతి సంస్మరింపఁ
జాలకాలమునుండి ప్రశస్తి గనిన, నాదుపేరిటి నావీధినాటకంబు
పేరుమాయుట నిర్దయు హరిముడిగి, చింతిలుచునుంటి నేమనిచెప్పవాడ4
- గీ. రాజకవిరాజులునుగవిరాజులెవని, నిలుపఁదలంచి క్రయత్నముల్పలిపిచలిపి
నిష్ఫలంబైన వనట మునింగిరకట! నేనె తెచ్చితినిగోడు నిశ్చయముగ.5
- ఉ. పూర్వకవీశ్వరాత్ములు ప్రపూర్ణముగా భవదాత్మ నిర్వేనో
పూర్వకవీశ్వరాత్ములఁ బ్రపూర్ణముగా భవదాత్మ నిర్వేనో
సర్వకవిత్వజాలములకైలి లిఖింపఁగఁ జాలినాడ వీ
పుర్వక వీధినాటకము నొప్పగ న్రాయుము నక దలంపఁగ.
- క. అని తప్పదు సీకీపని, యని నవ్వి కరంపుఁదాటియాకులపొత్తం
బును జట్టి మోము నిమరం, గని యే నిట్లుంటి తెల్విగడలుకొనంగ. 7

చంపకమాలిక.

- నలుపుగ విద్యదాపథము నైషధముం బొనరించినాడ వి
పలర మరుత్తరాత్పరిత నౌ నని మెచ్చుగఁ జేసినాడ పు
ష్కలతరళాలివాహనసునస్తశతీ రచించినాడ వ
గ్గల మగులోహపిండము నఖండకరండము కాశిఖండము
లలితవిలాసము హరవిలాస మజాండము భీమఖండముం
డలఁ బలనాటివీర చరితంబు నుతింప నొనర్చి పేర్చి కే
పలరనవ త్తర ప్రచురపండితపూజ్యచరిత్ర నాసి కే
ర్వలనగు దానికంటెశివరాత్రిమహత్వము నారచించి భూ
వలయమునందుఁ జేర్వడినవాడవు ; పాడవుగాక దీనికి
గలగఁగనేల యల్పతరకావ్యము దీన భవద్యశంబు వీ
ధులఁబడనేల పోల దిటు దుఃఖముఁ జెంద మహాకవీశ్వరా ! 8
- గీ. నీది కాదని యగు నని వాదులాడు, చున్నవారిద్ది మఱియును గొన్ని పదము
లల్పసంఖ్యాకములగు పద్యములుఁబోవ, నిమ్మునీకేమి దీన బుధేంద్రకొఱత.
గీ. అనినఁజిలునవ్వనవ్వివైవన్ని యునొక, యెత్తుతలపోయనిదియొక యెత్తునాకుఁ
బ్రచురపండితపామరరంజకంబు, దీని నల్పంబుగాఁగ మదింపవలదు. 9
- మ. అని యేమేమియొ పల్కఁబోవునెడ శయ్యం దోడ నిద్రించునం
దనునేడ్పు నివిని లేచి చూచినను శ్రీనాథుడు లేకుంట, తె
ల్లనివ్రాలం గవినాథనామమును బల్లం గాంచుటం దద్విలా
సనిబద్ధంబుగ వీధినాటకము స్వేచ్ఛం జేయఁగాఁ బూనితి. 10
- శా. దల్లంగట్టితి, గడ్డిమోచితి, ఘనధ్వాంతంబులం జేలలో
మల్లం బండితి, బ్రాహ్మణార్థముఖకర్మలో చేసితి, బెక్కు లం
గల్లం బెట్టితి, నొంటిపూటదిని వీడం “జాకీలో” చేసితి
దల్లీ ! యాంధ్రసురాజ్యలక్ష్మి ! దయలేదా ! నేను శ్రీరాముడ. 11
- సీ. అక్షరలక్ష లం చన్పించినావు బందరున దొడ్డమపేటధపునికెండ్లిఁ
గృతినందువేళ సన్నుతిసేయఁ బంచితి మేకటగిరిమహావిభునిచేతఁ
జే దోడునా దోడుగాఁ దోపనుంటి, విరాట్పురాణోద్గ్రంథరచనయందుఁ
బ్రకటాధునికభారతకవిత్వమిచ్చితి. గరుడగర్వవిభంగకావ్యమునకు
నెట్లు కరుణింతువో నన్ను నింకమీఁద, భుజగరాయక్షమాధీశుద్విజకవీశు
శారదావిలాసంబునఁ జేరి నీవు, సన్నుతలసత్కవికదంబ ! శారదాంబ !

విధివాటక ప్రారంభము.

- సీ. మేల్మైడాలు దుకూలంబులోనుండి పొంగి బెడంగుతోఁ దొంగిచూడ
వృదులాంఘ్రపద్మమంజీరద్యతులు కాలిదివిటీలుగా నన్నిధిని వెలుంగ
సత్కృపాక్షేద్రవిశాలాక్షిపద్మముల్ వదనసరస్వీమ గదిసి విరియ
నవరత్నశంకణచ్చవినించుకరమునఁ గాంచనదర్శి రాజించుచుండఁ
గాళికాపురవిఘట గలయఁ దిరిగి, యిష్టమృష్టాన్నముల బ్రజ కీయనేగ
నున్న*విస్సన్న చెలిమిన్న నన్నపూర్ణ, సరసి నిల్వ ధిక్షా దేహి యంటినేను.
- సీ. ఘనశిరోమాలికాకలితవక్షముతోడ ముకుజేటమలఁ గోపమును వహించి
తతశాతఖడ్గరంజితకర్బాముతోడఁ గనుఁగొలుకులఁ గ్రోధమును వహించి
నవరత్నమకుటసన్నద్ధమూర్ధముతోడ భూలతలను గ్రార్యమును వహించి
ఖరచైత్యఘట్టితచరణాబుజముతోడ ముఖసీమ దుద్రత్వమును వహించి
కాళిఘట్టాపువీధులఁ గాళి దిరుగ, నన్నిటికిని దెగించి యోయన్తు! నాకు
విద్య నిష్ఠుని కాల్యట్టి విడువకున్న, నాల్కపై నేమియో న్రాసి నన్నుబంపె
మ. నిమిషార్థంబునఁ బాచభక్ష్యములతో నోప్పగా వండి మో
దముతో నేకమహానసంబునఁ బ్రసాదం బిచ్చి యేబిడ్డఁ డే
శ్రమము జెందునో యంచుఁ గాచుకొని నిచ్చల్ శ్రీజగన్నాథవి
ధి మనోజ్ఞాకృతి సంచరింపఁ జను నాతి న్నొండిఁజగ్గపుపె
డ్లము సుబ్బమ్మను గాంచి చేలమును నేలం జూచి యాచించితిక.
- సీ. ఘననీలములడాలు గొనఁజాలు నలకల నాని చెంపనరంబు లందగిండఁ
జెంపనరంపునిద్దంపుఁ గాంతుల నాని బంగారుబొగడలు రంగుమీఱ
బంగారుబొగడలఁ బొంగారురుచిదారి నాని తాటంకంబు లవఘుళింప
బలుకెంపురతనంపు చెలువంపుఁగఁజ్జెవి నాని ముంగట కాంతు లీనుచుండఁ
జంద్రికాపరివేష్టితచంద్ర బింబ, మనఁగ నగుమోము దోడఁగా వరసవల్లి
వీడి కీసూరన్నసతి స్వారివెడలఁగంటి, నా మెకనా యుష్మతల్లి యంచందటనిరి.
- సీ. ఘనసారమిళితచందనకర్దమము మేన వాసింపఁ జక్కఁగాఁ బూసిపూసి
గొజ్జంగిపూవురేకుల హిమాంబువు లొల్లఁ గనక చేలంబును గట్టికట్టి

*విస్సన్న = విశ్వనాథుఁడు.

ఁజగ్గపు = జగత్కాళిపావని. సుబ్బమ్మ = సుద్ర.

ఁజూరన్న = మోక్షార్థకవాడఁడు. క్రితయన్మ = భాయకవి.

- మృగమదసౌరభమృదులసిందూరంపుఁ దిలకంబు మోమున దిద్దిదిద్ది
బహువిధనవరత్న భరితభూషణపజ్జ్ నొడలెల్ల వెలయుంగ నుంచియుంచి
వేడ్కతోడ సింహాచలవీధి భక్త, వర్ణమునకు ఫలంబు లవ్వారి నొసఁగు
చున్న *యప్పన్న యిల్లాలి నన్ను మిన్న, గంటి నా దెమ్మలచ్చమ్మ, గన్నులార.
సీ. నాసికము తైంపునత్తు సంతసమిడఁ గనుదోయి భయమును గడలుకొలుప
గళమున బంగారుకంటె మోదంబీయ ఘనశిరోమాలిక ల్వనటఁబెంప
హస్తంపుదివ్వె ప్రహర్షంబుఁ గావింప ఖడ్గహస్తము భయంకరముగాఁగఁ
గాలియందియలుచొక్కంబుగఁగాన్పింపఁద్రొక్కంగఁబడినమర్త్యఁడుభయమిడ
నలరు చెందుర్తివీధి నూకమ్మఁ గాంచి, కృతయుగంబున రేణుక, త్రేత సీత,
ద్వాపరమ్మునఁ గృష్ణ, నీవకలినెల్ల, గృహములనుశక్తివటమగండెవఁడటంటి.
సీ. పెనిమిటి రుదురాక పేరులం గోరినఁ దా రత్నహరసంతతులఁ గోరు
బతిమేనఁబూయంగభ స్తంబుఁగోరంగఁదాఁ గుంకుమంబు మోదమునఁగోరు
స్వామి కట్టుకొనంగఁ జర్తంబులం గోరఁ దాఁ జిత్ర వర్ణవస్త్రములఁ గోరు
వల్లభం డెక్కంగ బక్కఁబెద్దును గోరఁ దాఁ మృగరాజరత్నంబుఁ గోరు
సట్టికూటన్న చెలిసి రాజమ్మఁ గాంచి, కోస్తా లడుగంటి యేమిపల్కుటకు లేక
యమ్మ! నీకాపురంబు బాగైనఁజాలు, నని తొలంగితి పీతపత్తనపువీధి.
చ. తలఁగలగంగ దింపు నిరతం బభిషేకజలంబె నీదునౌ
దలఁ గలమేకునుండి దిగి తద్దయు శైత్యమునేయునేమొ నే
గలఁగెద సంచుఁ బైఁటఁ గడఁకం దడియొత్తుచు ద్రాక్షవాటివీ
ధి లలి వెలుంగు! భీమనసతీమణి మాణెమఁ జండిఁ గాంచితికా.
సీ. శ్రీరామచంద్ర రంజితపదాబ్జంబులఁ దూఁగాడు తేటికన్దోయితోడ
రఘుకులతిలకవిగ్రహనీలమేఘజన్యం బగువిద్యుదంగంబుతోడ
దశరథపుత్ర హృదయపంజరస్థితి ప్రాణమైతగు శుకవాణితోడఁ
గాకుత్స్థవరభుజాస్తంభావలంబన లలితంబులగు బాహులతలతోడ
నలరు భద్రాద్రి వీధిశ్రీరామన్న పత్ని, గాంచి, సీత! గోపన్న చేయించినట్టి
వాటిచింతాకుపతకంబునాకుఁజూపు, మమ్మయనమారుతికొనంగితనివచించు

* అప్పన్న = వరాహ అప్పలవృసింహస్వామి. ఆదెమ్మ లచ్చమ్మ = ఆదిత్య.

కూటన్న = కుక్కు - పేశ్వరుఁడు. రాజమ్మ = రాజరాజేశ్వరి.

† భీమన = భీమేశ్వరుఁడు. మాణెమ = మాణిక్యంబు.

శ్రీరామన్న = శ్రీరాముఁడు.

సీ. ఒకచెవి దాటంక మొకచెవి రుద్రాక్షపోగును ధరియించి బాగుమీఱ
నొకకంటఁ గాటుక నొకకంట భస్మపురేకలఁ దాలించి జోకమీఱ
నొకబాహువునఁగఁజెంబొక బాహువునసర్పరాజంబునుంబూని తేజుమీఱ
నొకస్రక్క జేలంబు నొకస్రక్కబులితోలు వాటంబుగాఁ గట్టి నీటుమీఱ
లీల హేలాపురీవీధిఁ గాలువెట్టు, నట్టి*జాలయ్యసతి సుందరమ్మఁ గాంచి
తల్లి! ముంగఱ నీవెట్లు తాల్తు వనిన, నవ్వి శక్తిస్వరూపంబు నాకుఁ జూపె.

సీ. పచ్చని మెయిచాయఁబసపుఁబూతమఱింతమెఱుఁగుకఁడానిడాల్గురువునేయ
నడ్డుకుంకుమురేక నాని నిల్వుననొప్ప సిందూరతిలకంబు చెలువునింప
నల్లగల్వలఁబోలు నయనంబులకు మృదులాంజనకాంతియొయ్యార మిడఁగ
నవరత్న ఖచితనూత్న సువర్ణహారముల్ గండస్థలంబునఁ గాంతు లీన
విజయవాటికావీధిని వెలయునల్ల,† మల్లయనతీమతల్లిని దల్లిఁ గాంచి
యుల్ల మలరంగఁ గనకమృతల్లి! బిడ్డ, డాడుకొన నిమ్మెక చెడేలుత్రాడటంటి

చ. సిరిచెలువంబుఁదాల్చి కులశేఖరసన్నతిపాత్రభర్త తోఁ
బరఁగుచు భీష్మభక్తశిశుపాలవివర్ధనపాత్ర మైన పం
డరిపురవీధి‡రంగనిపడంతిని రుక్మమఁగాంచి తల్లి! నీ
వరుసకునీకు రాక్షసవివాహమె వ్రాసెనె ధాత యంటినే.

చ. లలితవిలాసమార్దవకళల్ నపురాస్యములందుఁ దోఁప మం
గళగిరివీధి నుల్లసిలునీనర్సననెచ్చెలి లచ్చుఁగాంచి, యో
కలుములతల్లి! దంష్ట్రుల నఖంబుల వైఖరిఁజూడఁ బోక మం
జులతరకేసరాబ్జ మని చొచ్చితె? భర్తయెడందగదై, మె
గలితలపోత నీకుడగునా యన మెగలి వీవె పొమ్మనుక.

సీ. తలఁచుభక్తులపాపములు పటాపంచలై పర్వజేసెడుకార్యపరత మించి
కొలుచుభక్తులదుఃఖములఁ బంచబంగళముగ నొనర్చెడుపని దగ వరించి
పిలుచుభక్తులకష్టములు గచ్చువిచ్చుగాఁ జల్లుకర్ణమున నాశను వహించి
తెలుచుభక్తులబంధములు బుసివోఁబచరించు క్రియానక్తి వృద్ధి గదించి

* జాలయ్య = జలాపహారేశ్వరుఁడు. సుందరమ్మ = త్రిపురసుందరి.

† మల్లయ = మల్లికార్జునుఁడు. కనకమ్మ = కనకదుర్గ.

‡ రంగఁడు = పాండురంగఁడు. రుక్మ-మ = రుక్మిణి.

§ సర్సన = సృసింహుఁడు. లచ్చు = లక్ష్మి.

- ప్రబలు శ్రీరంగ నాయక పత్ని రంగ, నాయకిని గాంచి తల్లి! పెన్ను యిది పొంగె
 దెవువు నీ కెద్ది యనిన గోపురము లేదె, వెడలుమన నేను నెల్లూరి వీధి జనితి.
- సీ. మా రేడుదళమీయ నీ రేడుభువనముల్ వాలింపనిడునట్టిభర్త గూడి
 భూతినిచ్చినను విభూతు లెన్నిదిటికి నాయకత్వ మొసంగునాథుఁ గూడి
 విషబిందువిడిస దుర్విషయనిరాశుగాఁ జలిపెడుప్రాణేశుఁ జక్కఁ గూడి
 తలపోయునంత భూతలపతిత్వ మొసంగి మంతున కెక్కించు ఘగనిఁ గూడి
 యలరు* మల్లయ్య సతిభ్రమరమ్మఁ గాంచి, జననిపలుజన్మలెత్తంగఁ జాలనింకఁ
 గావు మన మాశిఖరమును గాంచు మనినఁ, జూచి శ్రీశైల వీధినిజొచ్చినాడ.
- సీ. సాలిపురుషునకు మోక్షంబిచ్చె నాభర్తయనుసుబ్బు మొగమున నాటలాడ
 వారణంబునక పవర్గంబొసఁగెనా యొడయడన్న మోద మోక్షముల నెగుర
 బోయవానికినిడె ముక్తివాపతి యనుసంతన మంబక స్థలి నటించఁ
 బన్న గంబునకునిర్వాణంబుఁ గూర్చె నారమణుడన్నదముకన్పొమలమెలఁగఁ
 దనరుచును గాళహస్తీవీధిని జరించు, కాళహస్తీ శ్వరునిసతిఁ జ్ఞానమఁ గని
 తల్లి! మృత్యుంజయుండు నీవల్లభుండు, చావు లేనివరంబు నిచ్చ నిడుమంటి.
- సీ. వడ్డికానులు పెంచి యిడ్డద్రవ్యముఁ గూర్చి కొన్న యొడ్డాణంబు వన్నెమీఱ
 చెప్పు దెబ్బలుదిని చెల్లించినధనంబుఁ జేర్చికూర్చిన కంటి చెన్నమీఱ
 ముండనంబునఁ గొన్న చూట్యంబునుం బేర్చి విలిచినపతకంబుచెలుపుమీఱ
 నిలుపుదోడిదుల గణించిన నవరత్న భూషణంబులు చాలఁబోలుపుమీఱ
 వెలయు తిరుపతివీధిని వేంకటప్ప, కాంత నలమేలుమంగమ్మఁ గాంచియమ్మ !
 నీకు నాంచారికిని స్నేహమే కదమ్మ, యనినఁ గన్నన్న సేసె మాటాడకుండ.
- సీ. ఆయమ్మచెవులలో నాలోచనము సెప్పు తాటంకకృతసుకృతం బదేమొ ?
 ఆతల్లిడెందంబు నంటియుండఁగ హారతతియొనర్చినపద్వితం బదేమొ ?
 ఆమాతకరములతో మైత్రి నెఱపంగఁ గంకణభాగ్యసంఘం బదేమొ ?
 ఆయంబచరణసేవానక్తి విడనినూపురము లొనర్చినపుణ్య మేమొ ?
 అనఁదగిన పార్థసారథి యనుఁగుటెంతి, వేదవతిఁ దిర్వలిక్ష్మీవీధిఁ గాంచి
 అమ్మ! యెవరిసారథి యిప్పు డయ్యగార, అన్న నవ్వయ నెట్టిచె నట్టుముక్క.
- సీ. చరణపద్మముల భాస్వరత గన్నడకుండఁ జంద్రి కాధారవత్తమును గట్టి
 రమ్యవక్షోసీలరత్నాభిరుచి లేటపడకుండఁ గనకపుష్పములఁ చాల్చి

* మల్లయ్య = మల్లికార్జునుఁడు.

† జ్ఞానమ = జ్ఞానప్రసాదము.

చెట్లటద్దముల విశేషకాంతులు బయల్ గాకుండ గంధపంకంబుఁ బూసి
తెలివద్దికన్నుల తేట దోయక యుండఁ జలువకప్పురపుటంజనము దిద్ది
పొందుపడఁజెన్న పురవీధి గండసామి, వల్లభను వల్లఁగాంచి యోతల్లి! యేమి
యడుగఁబోనున రేన్ద్రుడనగుచునహినో, సంగుమన్న నీ నెమ్మికిఁజాలవనియె.

సీ. ఘనదయామృతము లోచనపద్మములనుండి యుంచితగతిఁ బ్రవహించుచుండ
స్థిరదరహాసచంద్రిక సముజ్జ్వలముగ నుఖచంద్ర మండలమును లగింప
సకలమాయధ్వారసమితి నడంచుభాస్కరదీధితులు మేన నిరపుకొనఁగ
హితభక్తవిసరవాంఛితము లీడెప్పు బాహులతలు కల్పలతోప ములుగ
వేక్షతోఁ దిరువల్లారివీధి రాఘ, వయ్యసతి కనకవలి పంగ్వంధబధిర
కుష్మరోగార్తజనబాధఁగూర్చుఁ గాంచి, నాకకత్వంబుఁ బాపుమన్న వినిన వ్వె.

సీ. నవరత్న భూరిమండనమండితము లగు కాంతులు దిక్కులఁ గలయఁబర్వ
నూత్న దుకూలమంజులరుచిపుంజమా మేనిబెడం గజ్జ మించి వెలయ
సద్యోవిలిప్తసత్సారంగమదయుక్తగంధసారభము భక్తతతిఁ దనువఁ
గ్రొమ్మించుతీవల గుదియించుకరుణాకటాక్షేప్తణములు వేడ్తలను బెంప
నలరుశివకందివీధి నేకాన్రనాథు, సతినిగామాక్షిఁగని తల్లి! చదికిలఁబడఁ
బోకుము పురాతనంబొటఁ జీకియుండె, నీదుపీతం బనిన నవ్వ నిలిచియుండె.

సీ. కలకలనవ్వముగంబుతో మాచెత కరుదెంచునని భక్తు లలరుచుండ
నకలభాగ్యములువిచ్చలవిడిదయ సేయునని సేవకులు మోదమునువహింపఁ
బాపసంచయమును బాపి రక్షణ సేయు నని కొల్చువారు నిత్యము నుతింప
మోక్షంబొసంగఁ బ్రేముడిమీఱఁ గనుఁగొనుననిబంటులొనందమునఁజరింప
నలరు*వరదప్ప కొమ్మఁ బేరమ్మ విష్ణు, కంచివీధిని గాంచి నన్వేయిచు తల్లి!
భక్తవరదుండునీభర్త భక్తవరద, వీవు గావున భక్తంబు నిమ్మటంటి.

ఉ. మంగళరత్న కంకణసమంచితపాణుల నాథునంస్రులు
ప్పొంగుచు నొత్తు రంగమతిముద్దుపడంతిని రంగమాంబ శ్రీ
రంగము వీధి గన్గొనుచు రంగమతల్లి! భవద్విభుండు ని
ర్ద్రం గనుమోక్షబోఁ డీకనొంటుగుము పాదము లొత్తువాడ నీ
కు ; గలుమంబులెల్లఁ గడకుం దొలఁగింపు మటన్నఁ దానగెక.

*వరదప్ప=వరదరాజు. సేవకు=మొదటివి.

చ. తొగరుచి కెపు మోవిరుచితో దరహాసముఖంబుతోడ, భ
క్త గణముతోడఁ బల్కెడుచో కాటముతోఁ దనరారునట్టి క
ల్మిగనిన * సుందరపువతి మీనముఁ గాంచుచుఁ దల్లి ! నీకు నీ
మగనికి సర్ధరాత్రమున మాటలు లే వనుకొందు నన్న తీ
విగఁ గని పల్కమి మధురవీధిఁ దొలంగితి సారెమ్రొక్కచుక.

మ. అకులీనుండుఁ గులీనుఁ డంచు మది వ్యత్యాసంబు లేశంబుఁ జూ
పక ధర్మాత్ములె భక్తకోటి యనునాపంచావకేశస్త్రి యూ
తికపత్తి తిలకంబుఁ బంచనదవీధిగాంచి, ధర్మము ! ప్రే
మముఁ బాశ్చర్యను ధర్మిఁ జేయ విది ధర్మంబేయనం దానగె.

క. దారిద్ర్యం బెడఁబావుకన్నుగవఁ జంద్రజ్యోత్స్నలీనక దయా
సారం బెల్లెడఁ జిష్టునట్టిబృహదీశప్రేక్షపత్ని స్తమ
స్కారంబుల్ బచరించుచు జనుచుఁ దంజాపూరివీధి ముదం
బారం గాంచుచుఁ దల్లి ! జెట్టి గటచెక హా ! హా బృహన్నాయికా !
మీరల్ దంపతు లేకనాము లిడుమీ వృత్తింత యన్నక నగె.

మ. కనుగొన్నంతన మంగళంబు లిడు, వేడ్కం చిల్వం బల్కున్, జనా
వనదీక్షంగొనె నంచు భక్తులు వచింపం గుంభకోణంపు వీ
ధిని గుంభేశ్వరుపత్ని మంగళమ నర్థిగాంచి తల్లి కృతా
నుని గన్నస్థయమయ్యె నీవిభునికన్న న్యూసినుజేరి నీ
ఘనపాదంబులు గొల్చువాడ నన వేడ్కంజూచి నవ్వెన్ననుక.

సీ. అడుగనివానిది యా పాప నూయన్ముష్టుపోతల లేనియట్టివాడు
కోరనివాని చా నేర మాజనయ్త్రియనురాగమును బొందనట్టివాడు
వేడనివాని చా వేసట యాతల్లియభిమానమును గాంచనట్టివాడు
తలఁపనివాని చా బలువంత యమృతయాదరంబును జెందనట్టివాడు
లేడనడగుఁ ననంతయ్య లేమలక్ష్మి, నలయనంతశయనవీధి నమరఁగాంచి
యన్తుదారిద్ర్యమును బాపుమంచువేడ, దండకొకత్రాడుగట్టిపోదతిమెనన్ను

* సుందరపు = సోమసుందరేశ్వరుఁడు.

† ధర్మము = ధర్మసంపర్థని.

‡ అనంతయ్య = అనంతపద్మనాభస్వామి.

సీ. బొందితో నైకుంతమునకుఁ బంపెదమిమ్ము రండని పిల్చుకరంబుతోడ
నడుగుఁడి నానాథు నార్తులనెడఁబావుఁ గరుణతోననెడి క్రింగంటితోడఁ
బొడకట్ట మీపాపపుణ్యంబు లాత్మ జాగ్రత్తయ న్నవ్వ మొగంబుతోడఁ
బిల్చుఁడి భక్తి నానిధు నాదరంబునఁ దనుజేర్చుననెడి యుత్సవముతోడ
వెలయునైకుంతనాథుని వెలఁదిమిన్నఁ గూర్చి నైకుంతవల్లి నైకుంతవీధిఁ
గాంచి యోతల్లి నాపాపకర్మసమితి, లెక్కవెట్టితివే యనఁ బక్కుననగె.

సీ. కుంతలకుంతరూపాంతరయై తోడ విద్యేషిగణములు వెత మునుగవె ?
బొమ్మపేరమ్మ పీఠమ్మనఁ గన వైరివర్గమ్ము దవ్వలఁ బాటకున్నె ?
చూపుదూపుల సాఁగఁజోపిన శత్రుసంఘంబు నిల్చునను భస్మంబుగాదె ?
కరకరవాలభీకరమూర్తి నిలిచిన సహితసంహారంబు లఱఁగిపోవె ?
యనఁగ వెలయు సుబ్రహ్మణ్యనాతి దేవ, సేన యయ్యుడిపి వీధినిగానుపింప
జనని నీసాయమునఁగా దెజయముసురల, క బై లేమికుమారునక గు నెయంటి
ము. నుదుటం గుంతుముబొట్టు వహ్నియనఁ గన్నోమ్మల్ తడుదూభితఘా
మదళంబోయన నీశ్వరత్వమును భ్రేమనోమునం జూపునం
పద రామేశ్వరవీధి వర్ధనమ రామకోరామనాథేశుకాం
త దయాస్వాంతను జూచి తల్లి ! హిమవంతం బేడ నీసేతువే
డ దిగంతంబునఁ బడ్డదానవన వేడ్క న్నవ్వచుం బొమ్మనా.

సీ. బుగ్గఁగాటుకచుక్కబొట్టని కొండఱు, గస్తూరికాతిలక మని కొండ
అగ్నిసిలకుంతలం బగునని కొండఱు గందోయియంచును గొండ అక్షి
తారకలంచుఁ గొండఱు గనుబొమలని కొండఱు, ముఖచంద్ర కందుగాఁగ
వర్ణింపఁదగి పెండ్లిపడుచు వేషముతో ననంతశయనపట్టనాంతికమున
నల్గితరవీధిఁగల కన్యాకుమారి, గాంచి గౌతమశాపంబు గడచుటేడ ?
నీశ్వరుడు వచ్చుటేడ నీవింకనైనఁ, దల్లి ! యూరికిఁబొమ్మన్న నొల్లదయ్యె.

సీ. పరిధిగంబుఁ దనుభావమించుక లేక యాత్మయిచ్చెడుప్రియుం డంచు నమ్మి
విభునిభిక్షాటనవృత్తికిఁ గలఁగక యర్థమిచ్చెడు ప్రియుం డంచు నమ్మి
పురుషుండు బూడి దెబున్నన్న యనబోక మైశ్వర్యమిడు ప్రియుండుంచునమ్మి
భర్త యవ్వలమున్లుపాఁ డని తలఁపక హానిఁగూర్చెడుప్రియుం డంచునమ్మి
కొలుచు నాజంబునాథేశుకొమ్మ జంబు, కేశ్వరమువీధిని నఖలాండేశ్వరమ్మ
గాంచియోతల్లియవ్వలముంచుమగని, యింట నెట్లుంటివననేగు మేగుమనియె.

1 రామనాథేశుకాం = రామనాథస్వామి. వర్ధనమ = పర్వతవర్ధనమ్మ.

- సీ. దివ్యకావేననదీతరంగానిలశీతలంబునఁ జచ్చుచెట్ట లేక
 ప్రాలేయగిర్యాషధీలతామణివలయుములచే సర్వభయము లేక
 ఘనతరసింహవాహనసముద్ధతిజేసి కరిచర్మవననవిడ్వరము లేక
 నిర్మలామృతచాననిరతరక్షణమున నాతతదుర్విషభీతి లేక
 యీశునేమించు మాతృభూతేశుకూర్మి, పత్నిని సుగంధికుంతలాంబుగనితల్లి!
 మగనిజేసితి మంత్ర సానిగ నను నెటు, పంతో యని పోతిఁ దిరిచినావల్లివీధి.
- చ. మొగమున మంగళాంకము సముజ్జ్వలస్తావనమీన వెల్లు భ
 ద్రగుఁ డయియొప్పు దేవనటరాజవధూమణి దేవతామణి
 దగు శివకామసుందరిఁ జిదంబరవీధిని గాంచి నేడు నీ
 మగఁ డిటు నాడువాడయిన మాతరొ ! నీవును నాడుదానవే
 యగుదువుగాదె యంచుఁ బరిహాసముఁ జేసిన నవ్వి పొమ్మనె.
- సీ. క్షితిని బురాణదంపతు లన్న పేరున్న నార్యయైయుండె నేయతివ సతము
 లర్థహీనగృహిణి యైయున్నను నవర్ణ యనియెన్నఁబడియె నేవనిత సతము
 మందాకినికీదాను ముందరిదైయున్న గౌరినాఁజాలు నేగరిత సతము
 చండీసమాఖ్యఁ బ్రచండురాలయ్య శాంకరినా నెసంగు నేకలికి సతము
 నట్టిదైన యపీతకుచాంబ నంబ, నల్ల* అరుణయ్యసతి నరుణాచలంపు
 వీధిఁగని తల్లి! పాలీపు బిడ్డలకును, మగనిపాలఁ దక్కుదురే నినుఁగులన నగె.
- సీ. చక్కెరమీఁగడల్ మెక్కుట మస్మణమై యొప్పువల్లఁప్పుపై నూహగలిగి
 కమలానివాసయోగ్యం బయి వెడఁదయై యలరువత్తుంబుపై నాసగలిగి
 బంధురోలూఖిలబద్ధప్రసిద్ధమా నవలగ్నమున మహాత్మనము గలిగి
 వల్లవీజనకరపల్లవసేవ్యమై వెలయుపాదములపై వేడ్క గలిగి
 కూర్మిమన్నారుగుడివీధి! గోపబాలుఁ, దగవరించిన చెంగమ్మతల్లిఁ గాంచి,
 అమ్మ! మీక సకవనమ్మునందుఁ గనవు, పసిఁడిగాఁబోలుమేయు నేపశువులంటి



* అరుణయ్య = అరుణాచలేశ్వరుఁడు.

† గోపబాలుఁడు = రాజగోపాలస్వామి.

గ్రంథస్వీకారము:

1. ౧. ఒథెల్లో:—వెనీసునగరపుమూరు ; ౨. హ్యంలెట్ - డెన్నార్డు కుమారరాజు. ఈ గ్రంథములు పాశ్చాత్యనాటకచక్ర వర్తి యగుషేక్స్పియరుయొక్క విషాదాంతనాటకములలో నగ్రగణ్యము లగుహ్యంలెట్, ఒథెల్లో యనువాని కాంధ్రభాషాంతరీకరణములు. ఇందలిశైలి నూతనకల్పనలతో నింపుగను వింతగను నున్నది. గ్రంథకర్తకు గలభావోద్దీకముచే నొక్కొక్కచో నపూర్వపదప్రయోగ మొనర్పబడినది. వలయువారు గ్రంథకర్తయొక్క గాకినాడలో జాయింటుసబురిజిస్ట్రారునగు మహారాజశ్రీ గోగులపాటి వీరేశలింగముపంతులు బి. ఏ. గారికి వ్రాయవలయును.

2. సరోజిని లేక కన్నీరుకత:—ఈగ్రంథము పార్వతీపురవాస్తవ్యులగు మహారాజశ్రీ అనంతపంతుల వెంకటేశ్వర్లుపంతులు బి.యో., బి.యల్. గారిచే రచియింపబడినది. పద్యకావ్యము. శైలి నాతికతినమై యుచితపాకమున నలరారుచున్నది. పాశ్చాత్యకథానిర్మాణచాతురి ననుసరించి కథ కూర్పబడియున్నది. శైలికై రెండుపద్యములు—

ఉ. అంబుజమిత్రుఁ డీడెఁ జరమాద్రిని ; జీఁకటిరాకఁతెల్పు నట్లుంబుదపాళి నింగి నడయాడె ; సుగంధమరుత్తిశోరముల్ సంబరమొప్ప నాడె ; ద్విజసంతతి బంతులుదీర్చి వేడ్కమై యంబర మంటి పాడె ; బశులార్చుచు దూడలఁగూడె బాలిడన్.

గీ. ప్రాణమిత్రునిపై పొలయల్కనూని
సుఖక రాశ్లేషదూరయా సుదతివోలె
దూర్పుదిక్కున రవి తోఁప దొలగి యవత
దిశకు నటువో నివుడు దూర్పు దిరిగె జాయ.

గ్రంథమున నచ్చటచట, కండ్లకు, తనెత్తుపసిండి మొదలగు లక్షణవిశుద్ధప్రయోగములు గలవు. వెల రు 1-0-0 పార్వతీపురమున గ్రంథకర్తగారి యొద్ద దొరుకును. దీనిని ఇంటరుమీడియేటు పరీక్షకు నియమించిరి.

3. ప్రతాపసింహ :—గ్రంథకర్త మ॥ కోటమర్తి చినరఘుపతిరావు గారు, కాకినాడ. పేస్సీయరుచే రచియింపబడిన హ్యంలెట్ నాటకము ననుసరించి రచింపబడిన విషాదాంతనాటకము. హ్యంలెట్ నాటకమునందలి

చాత్రముల నామములు తెనుగుభాష కనుకూలముగ మార్పబడినవి. కథా భాగమునందును గొలఁదిమార్పులు గానవచ్చుచున్నవి. వెల రు 1-4-0. గ్రంథకర్త గారియొద్ద దొరకును.

4. స్త్రీపురుషరహస్యములు:— (Some problems of Sex) ఈ గ్రంథము విశాఖపట్టణమున రోగవ్యాప్తి ఖండనసంఘమువారిచే బ్రచురింపబడినది. ఎల్లిసె, మేరీస్టాఫ్సు, కార్నెంటరు మొదలగుపాశ్చాత్యుల గ్రంథముల ననుసరించి గర్భనివారణసూత్రములు, వానిధర్మాధర్మవిచారణయు నొనరింపబడినవి. వెల 8 అణాలు.

5. మణిభూషణము:— (రెండుభాగములు) ఇందలిపద్యములు మహారాజశ్రీ టేకుమళ్ల రాజగోపాలరావు బి. ఏ. గారిచే బోతనామాత్యుని భాగవతమునుండి సంగ్రహింపబడినవి. గజేంద్ర మోక్షణము, రుక్మిణీకల్యాణము, ప్రహ్లాదచరిత్రము, వామనచరిత్రము కుచేలోపాఖ్యానము మొదలగునవిగలవు.

✓ 6. పిల్లలపద్యములు:— పిల్లలచే దలచుగ నాటలాడుకొనునపుడు పాడబడు 'కాట్లాగజ్జా' 'చందమామరావే' మొదలగుపాట లీచిన్ని పోత్తమున సమకూర్పబడినవి.

వెల 2 అణాలు. టేకుమళ్ల రాజగోపాలరావుగారు సంగ్రహించి ప్రచురించిరి.

7. చారుచర్య:— మహాకవి క్షేమేంద్రునిచే విరచింపబడిన గ్రంథము షాంధ్ర తాత్పర్యముగఁ బ్రకటింపబడినది. మూలమునఁ గలపురాణేతిహాసకథాభాగములు సూక్ష్మముగ సూచింపబడినవి. వెల 3 అణాలు. వలయుచో కాకినాడపురవాసులు మ. శ్రీ. గోవిందరాజుల హరిశ్చంద్ర రావుగారికి న్రాయవలయును.

8. దృష్టాంతశతకము:— ఇది కుసుమదేవవిరచితము. మ॥ గోవిందరాజుల హరిశ్చంద్ర రావుగారి యాంధ్ర తాత్పర్యము గలదు. వెల 3 అణాలు.

9. ఉపదేశశతకము:— 'పండితుల వేడుకనిమిత్తమును' మూఢమతులకు మహిళాపకారార్థముగను' గుమానికవి రచించిన యుపదేశశతకము. వీనిలో గోవిందరాజుల హరిశ్చంద్ర రావుగారు రచించిన యాంధ్ర తాత్పర్యమును గలదు వెల 2 అణాలు.

10. భట్టివిక్రమార్కుని కథలు:— (రెండుభాగములు) ఇందు జక్కవవిజ్ఞమార్కుచరిత్రము, ద్వైత శతానుభంజికల కథలు, బేతాళపంచమిత

తి, కథాసరిత్యాగరము మొదలగు గ్రంథములనుండి కైకొనబడి విక్రమార్కునిచరితము జననమాదిగ శాలివాహనునిచే జంపబడుటవలకు వర్ణింపబడినది. గ్రంథకర్త మద్దూరి శ్రీరామమూర్తిగారు, కాకినాడ వెల రు 1-8-0.

11. సాముద్రికశాస్త్రము :—పండితారాధ్య శరభయకవిప్రణీతం బయిన సాముద్రికభూషణమునందు, ప్రథమాశ్వాసమును నందుకు మద్దూరిశ్రీరామమూర్తిగారి యాంధ్రతాత్పర్యమును గలవు. పరిషత్తుస్తకభాండాగారము నందలి తాళపత్రప్రతులను సరించి ముద్రింపబడినది. మిగిలిన గ్రంథభాగము కానవచ్చుటలేదు. వ్యాఘ్రపురాధీశుఁ డగునాగేశ్వరుని కంకితమీయఁబడినది. 123 పద్యములు మాత్రము కలవు. వెల 6 అణాలు, వలయువారు కొండపల్లి వీరవెంకయ్య అందుకో, వారికి రాజమండ్రి న్రాయవలయును.

12. శివయోగసారము :—గణపతిదేవకృతము, ప్రథమసంపుటము. శైవప్రచారిణిగ్రంథమాల యందలి పదునాల్గవకుసుమము— ఇందు శివయోగసారోత్తరభాగము నందలి ప్రథమాశ్వాసమును విద్యాగముదిగొండ వీరేశలింగశాస్త్రిగారిచే రచియింపబడిన యాంధ్రతాత్పర్యమును బ్రచురింపబడినవి.

వెల చందాదారులకు రు 1-0-0 ఇతరులకు రు 1-4-0, వలయువారు శైవప్రచారిణికార్యాలయము వరంగల్ అని న్రాయవలయును.

13. విజయపాలీయము :—(నసేమిరా) కాకినాడవాస్తవ్యులగు మ॥ త్యాడీ పేకటశాస్త్రిగారిచే రచియింపబడిన యుదిదంకముల వాటకము. ఇందలికథ జక్కనకవిప్రణీత మైనవిక్రమార్కుచరితమునుండి కైకొనబడినది. వెల రు 1-0-0 గ్రంథకర్తగారికి న్రాసి తెప్పించుకొనవచ్చును.

14. సర్వలక్షణసంగ్రహము :—చిత్తూరు గవర్నమెంటు జిల్లాస్కూలునం దాంధ్రపండితులగు కే. శ్రేష్టులూరు కుప్పనయ్యంగారిచే రచియింపబడిన వ్యాకరణము. గ్రంథకర్తగారి జీవితమును సంగ్రహముగఁ దెల్పుచు వారిశిష్యులగు శ్రీయుత కట్టమంచిరామలింగారెడ్డిగారు పీఠికను న్రాసియున్నారు. కేవలవ్యాకరణభాగములే గాక కావ్యాలంకారలక్షణములు గూడ సరసభూపాలీయము ననుసరించి యిందుఁ జేర్పబడియున్నవి. గ్రంథమంతయు వివరణములేక సూత్రప్రాయముగ నుండుటచే బాలురకుఁ గడుఁగతిరముగా నుండు నని

తోచుచున్నది. అచ్చటచట 'పోతివా' చేరితే యిత్యాది గ్రామ్యపదస్య యోగ మొనర్పబడినది.

వెల 4 అణాలు. వలయువారు మేకటరామ్ అండుకో, యేలూరు అని వ్రాయవలయును.

15. గోవర్ధనోద్ధారణము :—ఇయ్యది ఉయ్యూరు జమిందారులగు శ్రీ రాజా మేకటాద్ర్యప్పారాయవిరచిత మగు మూడంకముల నాటకము. గ్రంథకర్త పూర్వరంగమునఁ దెల్పినటులు—

చెలువంపు వెలయాలి చెలిమియుఁబోలె,

క్షణభంగురం బీవసంతకోభనము

కలకాలమొకరీతి నిలువంగఁబోదు

సత్యంబు చెప్పెద సర్వరక్షకుని

సత్కిర్తనంబె శాశ్వతసుఖావహము.

అను నూహయే శ్రీకృష్ణలీలల రూపకముగ రచించుటకుఁ గారణమైనది. శ్రేలి మృదుమధురమై సలక్షణమై యున్నది.

వలయువారు గ్రంథకర్త గారికి వ్రాయవలయును.

పత్రికాస్వీకారము.

అభ్యుదయ- ఇది రాజమహేంద్ర వరమున మ॥ జొన్నలగడ్డ మేకటరా ధాకృష్ణయ్యగారిచే బ్రకటింపబడు మాసపత్రిక. ఇందు 'గూఢమారినకొత్తరికం' 'మాంచాల' 'ప్రేమ' యను కథలు గలవు. వ్యాసములలోఁ గొన్ని గ్రామ్యభాషలోను గొన్ని గ్రాంథికభాషలోను విలసిల్లుచున్నవి.

సంవత్సరమునకుఁ జందా ధు 2-0-0, వలయువారు మేనేజరు, అభ్యుదయ, రాజమహేంద్ర వరము, అని వ్రాయవలయును.